

Novel ناول

علمردان

ناول
علمردان

ALIMARDAN

عنايت الله ديدار



عنايت الله ديدار



Ketabton.com

ستا په نوم زما ربه!

د کتاب ځانگړنې:

د کتاب نوم: علیمردان (ناول)

لیکوال: عنایت الله دیدار

ډیزاین: ثناء الله ځواب

خپرنډوی: مازیگر کتاب پلورځی

د خپرونې لړ: ۹۶

شمېر: ۱۰۰۰ ټوکه

د چاپ کال: ۵۱۴۰۴

ادرس: مازیگر کتاب پلورځی - مینه یار مارکېټ - کوټه سنگي - کابل

۰۷۸۲۴۲۴۵۶۶

ڊالی

زما دلسوخته او د توحيد او توکل په مستی مستسري يار حضرت مؤلانا
ياسين سالارزي ته ډالی!

لومړی څپرکی

تپه تياره وه. سيوري منډې وهلې... سړي پورته وکتل، برجوره کلا وه،
پيشو پرې زغستل...
د دوه پليزې دروازې (غننگگ) شو، تور بنيادم بنکاره شو، ځمکې ته ځير
و...

چای جوشه یې کېښوده، شرنګ شو، پر پتنوس ایښې پیالې ورغښتې، ژر یې ټوله برابره کړه، لاس یې شاته وغځاوه، دروازه یې ور کش کړه، ځمکې ته یې وکتل، چای جوشه یې ور پورته کړه، په احتیاط روان شو... د پیالو رپرېدا خته...

لویدیځ خوا ته لاړ، د حجرې له کرکې رڼا راوته، سیوري خوځېدل...

په څنګ شو، ښې څنګل یې پورته کړه، دروازه یې پرې تپله کړه، ناست خلک ورمتوجه شول، مخکې لاړ، قدمونو یې (دپ دوپ) کول... شېرباز نوی راغلی و، راجګ شو، سترې مه شي یې وکړه. علیمردان وغځېد، پیالې یې ورنژدې کړې، ډکولې یې، د چایجوشې له خولې تاؤ خوت...

چای یې تازه کړ، ارمونیی چایجوشه یې د غولې پر منځ کېښوده. شېرباز خراغ ته وکتل، دود یې کاوه، لاس یې وغزاوه، رڼا تته شوه. دوی حلقه ناست وو. شېرباز په افسوس وویل:

- میاشو سپین کړم، د ماشومانو کباب جګ شو!

شېرمامد لاس وغزاوه، گوړه یې خولې ته کړه، په لارښه خوله یې وویل:

- که ژمی وای، میاشتې- میاشتې به دې ورته کتل.

علي مردان متوجه سترگي نيولي وي...

شېرمامد په پوزه کې گوتې وهلې، په غنگن غږ يې وويل:

- پېښور مې ښه وطن دی، ژېر گروپونه، له شوره ډک ماښامونه او د تلویزیون ډرامې مې يې ښې ایسېږي.

شېرباز وپرنځېد، د خراغ ښېښې خغغ کړل، ټولو ور وکتل.

علیمردان پیالې ته لاس ور وغځاوه، زور چای يې توی کړ، پیاله يې ډکوله، شېرباز وويل:

- ایسته کوه يې! پرې پوخ دې کړم.

شېرمامد په تلوسه وويل:

- خوروی راتولې شوې؟

شېرباز سترگې چوغې کړې، بیا يې وويل:

- د واده په سر پنځه سوه زره، ټولې درې سوه او اويا لکه!

شېرمامد په کونج کې ایښې نیمې ډکې بوجی ته وکتل.

شېرباز په ټوکه وويل:

- اوغانی جگگیری او تیتیری، چي له مستري سره گرو پاتي نه شو.
تولو وخنډل، شېرباز پر مت تړلی سات رېوند کړ، خراغ ته يې ونيوه،
ويې ويل:

- ناوخته شوه، حئی چي خواره شو. بوجی دې علیمردان یوسي.
لمانخه مهال به سره یو خای کېږو.

علیمردان بوجی په شاه کړه. روان شو، درانده قدمونه يې اخیستل...
د کلا دروازه يې په لغته ورتېله کړه، ننوت. بوجی يې د دروازي شاته
کېښوده، بېرته بهر ووت.

شېرباز و شېرمحمد ولاړ وو، خراغ شمال رپاوه... پيالې يې ورتولې کړې
وې، علیمردان ته يې ونيولې، هغه خراغ ور واخیست، تر پتنوس لاندې
يې ونيو، پر ورغوي، يې پتنوس برابر کړل، په خوله يې خدای په امانی
و کړه. شېرباز و شېرمحمد روان شول...

کين لوري ته خیر شو، کولبيان پراته وو، شخوند يې واهه...
ننوت، پتنوس و خراغ يې کېښودل، لاسي بجلی يې را وويسته، روښانه يې
کړه، په خوله کې يې ونيوله، کور شو، بوجی يې په شاه کړه.
لمر خاته او پرېواته ته درې - درې کوتې وې، لمرخاته خواته ورغی، د
دالان دروازه يې تېله کړه، بوجی يې کېښوده، په بیره لار، د دروازي تر

خنګ ایښی خراغ او پتنوس یې ور واخیستل، نور شیان یې پر ګرمچي کېښودل، د ګورې قابونه یې کوتې ته یوړل.

د دالان دروازه یې بنده کړه، کین لاس ته یې رڼا واچوله، پر جیب یې لاس وټپاوه، کیلی یې ور وویسته، دروازه یې خلاصه کړه، ننوت، نری توشکه، خادر او بالنبت یې خنګ ته کړل. بهر ووت، توشکه و خادر یې بام ته ور واچول، توشکه را وغورځېده، بالنبت یې ور واچاوه، درب یې شو. توشکه یې ورپورته کړه، لاس یې پرې تېر کړ، په تخرګ کې یې ونیوله، پر لرګینه زینه وخوت. ځای یې برابر کړ، پرېووت.

مياشو په عذابول کول، په خادر کې پټ شو، د پېښور په خیال کې لاړ...

پرېښانۍ وړی و.

په اړخ واوښت، راوینښ شو، بالنبت یې ورپورته کړ، بجلی یې ور واخیسته، لاسي سات ته یې برابره کړه، اذان ته یو سات پاتې و. خرپ و خروپ یې واورېد، د بام ژۍ ته وروخښېد، په ګونډو شو، لاندې یې وکتل، پلار یې خراغ لګولی و، اوداسه ته ناست و.

پورته شو، توشکه و بالنبت یې په خادر کې تاو کړل، لاندې یې خطا کړل، (درب) یې کړل، پلار یې وروکتل، په زینه ښکته شو، د کلا دروازې ته ورغی، خلاصه یې کړه، بهر ووت، حجرې ته ورغی، بجلی یې ورواچوله، څوک نه وو.

کور ته ننوت، لوتیکه یې ډکه کړه، اودس یې وکړ، پورته یې وکتل، اسمان ورپځ و.

غږ یې واورېد، شاته یې وکتل، انا یې سلام گرځولی و، په لور غږ یې کلیمې تازه کولې.

بهر ووت، مخامخ ویا له وه، دوه کسان ناست وو، شړپ و شړوپ یې اچولی و، ورغی، شېرباز و شېرمامد وو، ستړي مه شي یې وکړه، لنډې خبرې وشوې، علیمردان ننوت.

شېرباز کېناست، د بېگ کشک یې خلاص کړ، د شېرمامد جامې یې وړ واخیستي، په بېگ کې یې ځای کړې.

علیمردان له وینسو خلکو سره خدای په امانی وکړه، بوجی یې په شا کړه، پلاستیکی خلطه یې لاس کې وه، بهر ووت، خلطه و بوجی یې کېښودل، شېرباز خلطه وړ واخیسته، په بېگ کې یې تخته کړه. د خبر دعا وشوه، علیمردان شا واړوله، د بوجی څوکې یې ونيولې، شېرباز ورپورته کړه، هغوی کو بلونه او بېگ وړ واخیستل، روان شول...

پاؤ وتی و، مومندي ته ورسېدل. ملا اذان وکړ، دوی وروکتل، هغه پر لنډي دېوال ولاړ و، لاسونه یې غوږونو ته نیولي وو. جاله وان شپېلی وواهه، دوی ورتېز شول. وړ ورسېدل، جاله یې وتړله، د خبر دعا وشوه، جاله وان د جالې مزی ورکشاوه. هوا لگېده...

جالې ټکان وخور، ودرېده، بنکته شؤل، بار يې بنکته کړې، له جاله وان سره يې خدای په امانې وکړه، روان شؤل...
د کوز پله پر چړايي ور وختل، علیمردان تېزه - تېزه ساه اخیسته، شېرمامد ور وکتل، ويې ويل: سگرتو ته کش ورکړه!
علیمردان غلی و. سرک ته وختل، بوجی يې کېښوده، د واسکت پر جبب يې لاس وردننه کړ، سگرت او اورلگیت يې ور وويستل، سپين دود پورته شو.

خال خال موټر تېرېدل... هوا ښه لگېده، مخ پورته لارل. د طالبانو ډاډسن تېره شوه، د ترانې غږ لرې کېده... د سروبي بازار گرم وي، خو لا وختي وه، ايله يوڅو دوکانونه خلاص وو. شېرمامد سات ته وکتل، پنځه ويشت دقيقې وتې وې. په هډه کې تم شؤل، سپيو غپل، سره و به نښتل، کورنجا يې خته.

د دولتي پمپ مخې ته بېروبار و، کیلینډر د تورخم - جلال اباد چغې وهلي...

شېرمامد ته ورغی، کرایه يې يو لک او شل زره افغانی وويله. غږ يې جگ شو، په يو - يو لک افغانی سره جوړ شؤل، بار يې مفت حساب کړ. کیلینډر د موټر شا ته ورغی، پر زینه يې غبرگ لاسونه کېښودل، چپه پښه يې پورته کړه، په زینه کې يې ورکېښوده، د ملي بوس سر ته وخوت.

علیمردان کو بلونه و رپورته کرل، کیلیندر سم کرل، پری یی پری کش کر،
بپرتہ بنکته شو، لاسونه یی تک وهل، لمن یی وخنډله. شپرمامد ور
وخوت، بار یی وکوت، بپرتہ کوز شو.

رنایي خوره شوه، دوه سورلی کمې وې، ډراپور په شیشه کې کتل، موټر
ته به یی رېز ورکړ، لږ به وښورېد، بپرتہ به ودرېد.

یو سپین ږیری پورته شو، شمله یی شاته واړوله، په لوړ غږ یی وویل:
بسم الله کره استاذه! خدای مهربانه دی، دوه کسه به په لاره درجگ کړې!
ډراپور سر وویست، له لري را روان هلک یی سی کر، کیلیندر ته یی
وکتل، هغه بنکته شو.

یو سپینکی هلک راورسېد، پر اوږه یی تور بېگ و، له کیلیندر سره
وغږېد، مینیوس موټر ته و رپورته شو، ډرپور اړند وواهه، حرکت یی
وکر، کیلیندر ورمنده، د دروازي ډنډه یی ونيوله، ځان یی ور تال کر، په
دروازه کې نېغ ودرېد.

موټر گړندی شو، بازار مندې وهلې، دوی نغلو ته وکتل، شپه ووته، د کوز
بند له تونله ور ووتل، ډراپور غږ کرل: ((یوه د خپر دعا!))
لاسونه پورته شول، څوک پسېدل، چا په زوره دعا وویله.

سورلیو له کرکیو د باندي کتل. شپه وروسته مجلسونه شورو شول، څو
بجې دي؟ څو ساته لاره ده؟ تر تورخم ها خوا کیسې کوه! ته چیشي ته

روان يې؟

اخر او ورپسې سېټونو ته پردې پرتې وې، چا (عوووق) کړل.
شېرباز کور شو، په ملي بوس کې يې لارې تو کړې، پښه يې پرې کش
کړه.

(شغغغ) شو، موټر ټکان وخور، ودرېد. ویده خلک راوینښ شول، کلیمې
شورو شوې. ډرابور موټر ساپکل سپاره ته وکتل، په غوسه وویل: ((د...
زوا!)) موټر حرکت وکړ...

لږ وروسته ورو شو، چېک پواینټ و، ودرېد، خپور طالب ولاړ و،
ورپورته شو، مخابره وکښه، شفر يې واورېد، شا و خوا يې وکتل، سلام
يې وکړ، خلکو ځواب ورکړ.

بنځې چوپ وې، بېگونه و بوجی يې تلاشي کړل، ښکته شو، جنگلې ته
وخوت، بېرته کوز شو. اجازه يې ورکړه، موټر روان شو. کیلینډر پورته
شو، د ملي بوس پاسنۍ ډنډه يې ونيوله، په لور غږ يې د کرایې د راویستو
خبره وکړه. شرک و شړوک شو، پېسې شمېرل کېدې...

شېرباز د واسکاته، چېب ته لاس کړ، بندل ته يې وکتل، گوته يې لنده
کړه، شېبه وروسته يې لاس پورته ونيو، د دريو کسانو کرایه يې ورکړه.
کیلینډر پر ماشین کېناست، پيسې يې سمولې...

سوری غږ ښکاره شو، موټر ورنژدې کېدو، پر تونل ورننوتل، د درونټې

دوکانونه ښکاره شول. موټر ودرېد، طالب ورپورته شو، هلکانو د موټرو شیشو ته گڼي او بادرنګ نیولي وو. طالب مخکې لار، یوه سیت ته ودرېد، په سروبي کې ورختلی سپینکی هلک یې وپوښت: ((د کوم ځای یې؟)) هلک ودرېد، ډاډه وغرېد:

- ننگرهارۍ یم، پېښور کې د مچيو کار کوو.

- سروبي کې دې څه کول؟

- مال مو راغلی و، څه پیسې وې.

- کور مو پېښور کې دی؟

- هو! بورډ کې اوسېرو.

طالب لاندي وکتل، بېرته وگرځېد، هلک پر سېټ کېناست، خلکو ور وکتل، موټر روان شو...

شېرباز د کمپس لمن وهله، پر تندي یې لاس تېر کړ، ویې کوت، لوند و، سور تپ لگېده...

موټر هوټل ته ور تاؤ شو، سورلی ښکته شوې، ځینې پر ځای ناستې وې. ډوډۍ وخورل شوه، کتار نلکې وې، خلک ورته ناست و، شرپ و شرپ

یې خوت...

موټر چالان شو، ډراهور په خوله کې ډکې واهه، شاته سیتونو ته یې وکتل، ارنډونه یې ووهل، موټر ته یې رېز ورکړ، کیلینډر ورپورته شو، خلک یې وشمېرل، د حرکت غږ یې وکړ، موټر گړندی روان شو. د تورخم بازار بنکاره شو، موټر ورنلډېده، خلکو د مخې شیشي ته ورکتل...

موټر له گنې گونې ورتېر شو، لاسي کراچيو رش جوړ کړی و، شېرباز پورته شو، شخي یې وويسته، شېرمامد ته یې وکتل، ویده و، و یې بنوراوه، وینس شو، پنبو ته یې وکتل، د پیسو پر بوجی یې نظر تېر کړ، و یې خښوله، لاندې یې کوزه کړه.

کیلینډر پاس و خوت، غوتې یې ورکوزولې. دوی خپل سامان ورواخیست، خلور ټاېره کراچی یې ونيوله، ورپسې شول.

یو اوسپنیز ډانگ بنکاره شو، ها خوا - دېخوا گڼه گڼه وه. کراچی ته خیر وو، عسکر ولاړ وو، غوتې یې پلتلې، ځینو پیسې ورکولې، ترو تېرېدل.

شېرمامد پنځه دانې لس زره گوني قات کړي وو، د عسکر لاس ته یې موتي ورنژدې کړ، هغه لاس خلاص کړ، موتي یې بند کړ، ځان یې اخوادېخوا کړ، بغل جېب ته یې لاس دننه کړ.

دوی ورتبر شؤل، کراچیوان ولاړ و، سره یو ځای شؤل، حرکت یې وکړ. د کبابو بوی و، له هوتلونو د موسیقۍ غږ خوت... موټروانان ولاړ وو، خلک یې ور بلل، شپږمادم واسکت وویست، ملا یې لنده وه، موټروانانو کښول کول، خو دوی له هډې سپرېدل.

موسیقۍ چالان وه، د دوی د احساس تاخانې به یې ور وتخنولې. د صرافانو شوکېسونه ایښي وو، پیسې په کې ښکارېدې. شپږمادم ودرېد، روپۍ یې بیه کړې، مخکې لاړ، بل صراف ته ودرېد، هغه د حساب ماشین ور واخیست، ژر-ژر یې بټنې ووهلې، چنې یې سره ووهلې، بوجۍ یې کېښوده. د څنگ له شوکېسه دوه هلکان ورجگ شؤل، د صراف تر خوا کېناستل، د بوجۍ خوله یې پرانیسته، افغانۍ یې شمېرلې... یو نیم لوټ به یې څنگ ته کېښود، دغه یې دوستمۍ بللې، نیمه بیه یې لرله.

صراف د حساب ماشین ور واخیست، بټنې یې ووهلې، جېب ته یې لاس کړ، کیلي یې ور وویسته، د شوکېس کولپ یې خلاص کړ، یو بنډل روپۍ یې ور وویستې، گوته یې لنده کړه، پیسې یې وشمېرلې، شپږمادم ته یې ونيولې، هغه دوه ځله پرې گوته واړوله، پوره وې، واسکت یې واغوست، د څنگ کشک یې پرانیست، پېسې یې په کې کېښودې، کشک یې کش کړ، د راحتی احساس یې وکړ، روان شؤل.

تختونه ایښي وو، گڼ خلک پرې ناست وو، د هوټل شاگردانو د

فرمایشونو غبرونه کؤل. د مسالو بوی خوت. دوی روان وو...
فلایکونچونه ولاړ وو، د (بادړو) چیغې یې وهلې. شپرمامد د واسکاته
کشک کش کړ، پېسې یې ور وویستی، د کمیس په جیب کې واچولې.
درېواړو واسکتونه او خولۍ گانې لرې کړې.
بیه مالومه وه، سامان یې جنگلې ته ورپورته کړ، دوی د شاه سیت ته ور
واوښتل.

شپرمامد شیشه تپله کړه، له چولې هوا ورننونه، بهر یې کتل...
په سروبي کې بس ته ورختلی سپین پوستی هلک هم ور وخوت، تر دوی
دمخه سېت کې کېناست. یوه سورلۍ کمه وه، دراپور له شیشې سر
وویست، ارنډ یې وواهه، کیلینډر ور وخوت، موټر گړندی حرکت وکړ،
له هدې ووت، دورې پورته شوې.

کیلینډر په لوړ غبر د دعا غبر وکړ، د ټولو شونډې خوځېدې... شنې او
سپینې غرفې تېرېدې، موټروان څنگ ته لاس کړ، د تپ پټه یې ور
واخیسته، پر زنگانه یې وټپوله، ژبې ته یې ور وړه، پټه یې ور واچوله، د
گلنار بېگم سندرې چالان شوه.

دويم څپرکی

نصرالله په چرگ پسې منډې وهلې... چرگ ستړی شو، په څنگ
پرېوت، خوله يې وازه نيولې وه، تيگه يې وهله... ورغی ورپورته يې
کړ، کغېده، په تخرگ کې يې ونيوه. خور يې چاره ورکړه، نصرالله
حجرې ته ورغی. پاچا چرگ حلال کړ، چاره يې د چرگ پر ډډه
وسولوله، چرگ شتکې وهلې...

پاچا په خوند وويل: ښه غوره ښوروا وكړئ!
نصرالله تپت شو، چرگ يې له پښو ونيو، غاړه يې زنگېده، كور ته روان
شو، پر لاره خال - خال وینه خڅېده.
كتونه يې سم كړل، ځمكنې پكې يې برابر كړې، باندنۍ هوا ډېره گرمه نه
وه.

پاچا روغېر شورو كړ، موسكۍ خوله ناست و. مېلمنو د ترانسفرمر كيسه
شورو كړه، د سروبي حال يې هم ورسره پېوند كړ.
د دروازې گړب شو، نصرالله كوږ وړ روان و، د اوبو شين ترموز يې
كېښود، پاچا پورته شو، وړ وايې خيست، پر مېز يې كېښود، ټولو ته يې
يخې اوبه وركړې.

پاچا د وطن پوښتنې وكړې، بيا په پېښور راتاو شو، وغږېد، ژوند يې
متفاوت وښود، راضي خبرې يې وكړې.
شېرباز د گربوان تنې خلاصې كړې، ځمكنې پكې مخ وړ واړاوه، تير يې
يخ شو.

علمردان غوږ نيولى و، مجلس خوند وركاوه، بهر وتو ته يې تلوسه وه.
د سروبي په ځينو غونډيو شك و، چې گڼې تاريخي اثار او بوتان په كې
دي، شېرباز همدا كيسه را اخيستې وه.

علمردان مخامخ پورته وكتل، يو سر يې وليد، ورمتوجه شو، سر ورك

شو، بېرته مجلس ته متوجه شو.

شېرباز د طالبانو کیسې وکړې، شېرمامد له وچکالی فریاد کاوه.
د پیالو رپرېدېدا ورنژدې کېده، نصرالله پر مېز پتنوس کېښود، پیالې یې
ډکې کړې، منډه یې واخیسته، په بغل جیب کې پرتو توشلو یې شرنګا
کاوه...

علیمردان پورته وکتل، پر مخامخ بام دوه نجونې ولاړې وې، مینځلی سور
فرش یې ورتولواوه.

سترګې یې ورپاتې شوې، لاندې مجلس یې وڅاره، بیا یې وروکتل، بیا یې
مجلس وڅاره، بیا یې وروکتل...

ورپاتې شو، زړه یې خوږ شو، په درېدا شو، څه بدل غوندې احساس یې
وکر. شېبه وروسته یې بیا وروکتل، یوې نجلۍ پکې سترګې ښخې کړې
وې... موسکۍ شوه، چټک څرخ یې وخور، شاه یې ورواړوله.

پاچا د جمعې خبره وکره. ټول جومات ته وخوځېدل...

علیمردان جگ شو، پورته یې وکتل، ناستې نجونې وشرمېدې، جګې
شوې، پناه شوې، ده ځان لاندې کتل...

قضا مازیګر و، له جوماته راوگرځېدل، په تنګه کوڅه ننوتل، د یوې
بندې دروازې مخ ته ودرېدل، پاچا د کور په دروازه ننوت. د حجرې
دروازه یې ورو خلاصه کړه، ننوتل پر کتونو کېناستل، علیمردان پورته

وکتل، د سره فرش خنډې نه بنکارېدې. اسویلی یې وویست، زړه یې بې
ځایه و، خوله یې وچېده.

دغه پورې بام کانې وکړې، تماشه وه، دی یې تماشا کړ، فکر یې تال وخور،
خو داسې تال، چې بېرته به را ونه زنگیري، داسې تال چې همغسې
وشکېده او لکه یوه حادثه چې شوې وي. اه! انجامونه د جریانونو نتیجې
وي، که جریان بدل کړو، انجام بدلیږي، خو ده بدلول نه شواي کولی، دی
له همدغه انجامه وېرېده...

تیاره خورېده... پاچا پورته شو، خو گامه یې واخیستل، دېوال ته یې لاس
ور اوږد کړ، پر تخته تورې بڼې وې، یوه یې پورته کړه، ژېړه رڼا خوره
شوه، کاگل شوي دېوالونه بنکاره شول، تر گروپ لاندې پتنگان
ورتولېدل...

پرک شو، شېرماد غبرگ لاسونه سترگو ته ونيول، چیت شوی میاشی یې
پوه کړ.

علمیردان سگرت بل کړ، پورته یې پوه کړ، بام ورنکاره شو. شېرباز
ورکتل، سگرت اخر شو، ده وغوښت، خو شوقي کښونه یې ترې وباسل.
د جومات لاسپېکر پوه شو، اذان شورو شو... پاچا پورته شو، جاینازونه
یې هوار کړل، کتار ودرېدل.

علمیردان غلط شو، بیا یې نېت وتاړه. نیمايي کې یې سلام وگرځاوه، بیا یې

نېت وټارۀ. اخر رکعت شو، د سهوې سجده يې وکړه. شېرمامد په زوره -
زوره کليمې تېرې کړې، پر مخ يې لاسونه کش کړل.
جاینمازونه ټول شؤل، دوی پر کټ کېناستل.
شېرباز بي بي سي ونيوله. علیمردان پورته شو، بهر ووت، پر کوڅه تېر شو،
ژېرو رڼاگانو ته ورنژدې کېدۀ، گڼه گونډه وه، شور و، دوو هلکانو سره
لاس اچاوه.
د (برو) دوکان ته ورتاؤ شو، له یخ پلورونکي ور تېر شو، هغه سانچه
وهله... سلام يې وکړ، سگرت يې وغوښتل، دوکاندار (کې ټو) سگرت
ورکړل، د پیسو ست يې وکړ، ده مننه وکړه، په ذهن کې ورتېر شؤل (خه)
نرم خلک دي!!)
برو پوښتنه وکړه:

- دا هلک نوی و، څوک دی؟

یوه ځوان چوندی. خولې ته کړه، ويې ويل:

- له پاچا سره مې ولید، د هغوی مېلمه دی.

ووت، هغوی پسې کتل... د سگرتو له کوتیه يې پلاستیک وشکاوه،
سگرت يې خولې ته کړ، پلته يې ورته ونيوله، په تته رڼا کې سپين دود

پورته شو...

په تنگه کوڅه ورننوت، د حجرې د دروازې مخ ته ودرېد، پورته بام ته
يې وکتل، لاندې يې وکتل، لرگينه دروازه وه، شنه پرده ورته زړېده.
چورت يې بل وړ و، داسې کله نه و شوی!!

لوگي يې پوه کړ، سگرت ته يې وکتل، تر فلتره رسېدلی و، ډبې يې ور
وويست، بل شوي سگرت ته يې بل سگرت ونيوه، دود يې پوه کړ، فلتر
يې خطا کړ، پښه يې پرې کش کړه، د حجرې دروازه يې تېله کړه، پرده يې
پر څنگل پورته کړه، ننوت، هغوی راډيو اورېده.

د پېښور (بورډ) څو عمومي بازارونه لرل، خو د کوڅو له دوکانونو هم
نيمچه بازارونه جوړ وو، گڼه گونډه په کې وه. د نهر پر غاړه مېلې کېدې
هلکانو لامبل، شرطونه تړل کېدل. تر نهر لږ هاخوا مېدانونه وو، هلکانو
کرکت کاوه، د مېدان غاړو ته د سوپ او پاپرو کراچۍ ولاړې وې.

په کوڅو کې ژېړو گروپونو زړپاشي کوله، شمال د تلویزيون غبرونه
راويستل، د نجونو د لوبو د مينځلو کرپهاری خوت، د بنگرېو شور به په
کې گډ شو. د پېغلو يوې - يوې خندا ژوندي کول او مړه کول، کول. ژوند
خپلې نښې ښکاره کولې... علیمردان په دغه شور کې او په دغه شور پسې
مړ و.

پاچا و شېرباز بهر ووتل. دوکان ته ورغلل، يخ پلورونکي ته ودرېدل،

هغه اړه ورواخيسته، يخ يې مات کړ، په پلاستيکي خلظه کې يې واچاوه. پاچا دوکان ته ننوت، دوکاندار د پيپسي له دوو بوتلونو سرپوښونه لرې کړل. پاچا ځينو ملگريو ته د پيپسي ست وکړ، هغوی مننه وکړه. بهر ووتل، شېرباز گڼې گونې ته کتل... په لرگين کرېټ کې تش بوتلونه ايښي وو، پاچا بوتل تش کړ، په يوه خانه کې يې کېښود، شېرباز هم همداسې وکړل. پاچا يخ ورو واخيست، دواړه روان شول...

نصرالله اوبه واچولې، دسترخوان يې خور کړ. پاچا ورننوت، پتنوس يې لاس کې و، دوه کاسې ښوروايې پر دسترخوان کېښوده، د ډوډۍ وړول شورو شول...

گړب شو، دوی شاته وکتل، نصرالله پر چيلمچي پښه ايښې وه، ځان يې کابو کړ، ننوت، په پتنوس کې د غوښې او سلاتې قابونه ايښي وو. د علمردان زړه نيولی و، نورو شخوند واهه...

شېرباز لاس پورته کړ، لويښي يې اړخ ته کړل، پاچا پورته شو، پتنوس يې ورسره واخيست، نصرالله په منډه حجرې ته ورغی، اوبه يې واچولې. پاچا وويل:

- کوټه تپغلنه ده. درځی، چې بهر کتونو ته شو.

علمردان وويل:

- زه به مې ترور ووينم.

پاچا، نصرالله ته نارې کړې، هغه په منډه ورغی، دواړه کور ته ننوتل، پاچا په غاښ کې پلته وهله، بالښت يې سم کړ، د کت پر لنگه کېناست. د باندې غبر شو، د پاچا نوم يې اخیست، دی ور ووت، پرده پورته شوه، هلک يې ورسره ننویست، ټول ورجگ شول، گرمه ستړي مه شي يې وکړه.

همغه سپینکی هلک و، چې په سروبي کې موټر ته وروستی ورختلی و.

درېم څپرکی

تندی یې نیولی و، د سر خوږ یې بهانه کړ، پاچا د ډاکټر ست وکړ،
علیمردان (نه) وویل. دی پاتې شو، نورو هغو کوډلونه واخیستل، ریشکې
ته وختل.

پاچا بلد و، د کوډلونو نوی مستري یې وموند. د پراخ دوکان مخ ته یو پنډ
سړی ناست و، د زاړه مستري په پرتله ارزانکاری و، د ښه کار لاپې یې
کولې. کوډلونه یې وسپړل، تر کار یې خبرې ډېرې وې...
علیمردان د زړه جاگیر بایللی و، ده هېڅ نه غوښتل، خو هر څه یې

غوښتل، فرشته هر څه وه!! زړه يې تنگ شو، بهر ووت، کوڅه يې
وڅارله، بېرته نوت، ځمکنۍ پکې يې سم کړ، د توت سيوري ته پر کت
وغځېد.

پر بام د ماشومې غږ شو، اوچته جگ شو، پورته يې وکتل، ماشومې بال
ور واخيست، لاندې يې خطا کړ، بېرته ښکته شوه.

ډډه يې ووهله، سگرت يې بل کړ، پورته يې کتل، لکه اسمان چې ځمکه
شوی وي او ټول ژوند هلته وي. د سگرت ايره يې وڅنډله، پورته يې
وکتل، نجلی ولاړه وه، ټول کابنات حاضر و!!

کېناست، سگرت يې وار کړ، د کور خوا دروازې ته يې وکتل، بنده وه.
پورته يې وکتل، نجلی ولاړه وه، سترگې يې سره وجنگېدې، زړونه بدل
شول، فکرونه بدل شول، ژوند بدل شو، کابنات بدل شو، هر شي مهرباني
کوله. ورکتل يې... نجلی وڅنډل، شاه يې واروله ښکته شوه.

په چورت کې شو، دغه شېبه يې بيا غوښته، دا کابنات يې ولاړ غوښتل،
وخت يې غلام غوښت، دوه سترگې يې بام ته نيولې وې... خو کابنات
خرخ خور او منظرونه يې بدلول.

بام ته يوه پره ور خطا شوه، ځير شو، بله نجلی وه، ځځلې يې ټولولې،
عليمردان ته يې پټ - پټ کتل... عليمردان حيا کوله.

فرشته بيا ور وخته، دواړو ځځلې ور ټولولې، ده ور وکتل، نجلی حيا

کوله، نظر به ترې ياغي شو.

عليمردان بدل شو، بې عقله شو، بې فکړه شو، هر څه يې هېر شول، بېخي بل څوک شو. نجونې نېکته شوې. عليمردان بام ته کتل...

- اه! دا نجلی!! که لارم هم، ټول به ورسره پاتې شم...

گړب شو، په بیره يې شاته وکتل، نصرالله وويل:

- مور مې دې غواړي.

- ته ورځه درغلم.

نصرالله منډه کړه، عليمردان تشناب ته ورغی، نلکه يې سسته کړه،

څرېدلی سر ناست و، په چورت کې و...

مخ ته يې اوبه واچولې، لمن يې چپه کړه، پر مخ يې وسولوله، کور ته دننه

شو. انگرې کې وتوخېد، گل روپۍ ورپورته شوه، لاس يې ورکړ، پر مخ

يې نېکل کړ، پر کټ کېناستل.

گل روپۍ وويل:

- وطن په څه غوره کې دی؟

- بڼه دى، گوزاره كوو. زړه مې دى را مسافر شم، دلته به څه
خاورې په اير وورگړوو...

نصرالله اوبه راوړې، ده ته يې جام ونيوه، په سر يې واراوه. گل روپۍ
تسبې اړولې، د ساخته گي غابونو كړپا يې خته.
عليمردان په چورت كې و... رويارغله، دى ودرېد، څرېدلى سر ولاړ و،
هغې لاس وركړ، دى بېرته كېناست.
نصرالله له كوټنۍ راووت دوه هگۍ يې په لاس كې وې، پخلنځي ته يې
منډه كړه. له تناره دود پورته كېده...
رويارغله، توده ډوډۍ يې ورته ونيوله، عليمردان سر پورته كړ، يوه
مړۍ ډوډۍ يې ترې بېله كړه، څرېدلى سر ناست و، خوله يې ښورېده.
نصرالله په خوشالي وويل:

- كه زړه دې په تنگ وي، بازار ته به لاړ شو.

مسكى شو، ترور ته يې وكتل، هغې وويل:

- لاړ شى، سات به مو تېر شي.

بل جام اوبه يې وڅښلې، پورته شو، پلاستيكي خپلكې يې پښو كړې،
نصرالله منډه واخيسته دى ورسپي ووت.

شاته يې وکتل، لرگینه دروازه وه، شنه پرده ورته زړېده!
پوښته يې وکړه:

- دغه د چا کور دی؟

نصرالله وخنډل، علیمردان وارخطا شو، په بیره يې وویل:

- ولې دې وخنډل؟

- نوم يې د خندا دی؟

- پوه دې نه کړم!!

- حاجي دسترخوان نومېري، رويا، فرشتې ته هر وخت وايي،
نومونه په پيسو دي؟

دواړه وخنډل، علیمردان ساه واخيسته، فکر يې بدل کړ. ورو يې وویل:

- دا د کوم ځای دی، چې داسې نمونه نوم يې دی؟

- د ننگرهار دی، غټ رنگه تلویزیون غږوي.

- داسې خلک ډېر بد وي، که څنگه؟

- نه! ښه خلک دي، کاسه دود ورسره لرو، خوندور شيان پخوي،
لونې يې موب کره راځي، يوه يې ډېره شوخه ده، مور يې کنچنې
بولي.

نصرالله وخنډل، د باديوي کيسه يې را واخيسته، علیمردان خبره بدله کړه،
بيا يې وپوښت:

- کنچنې خو بد نوم دی، ولې يې ورته اخلي؟

- شوخه ده، په کور کې له ماشومانو سره کرکت کوي، غالبجنه ده،
غټه ده، کنه روزانه به مې وهله.

... شور او زور را نژدې کېده، د هندوانو، امونو او شربتونو رپرې ولاړې
وې، تر سرک پورې غاړه کېبې ناست و، ها خوا د گنيو د قېچي کړچونه
ختل، دې يو څو خټکي کوټه وو.

مخکې لاړل، عمومي سرک ښکاره شو، گنې رنگه ډبې تېرېدې،
کيلينډرانو يې خلک وربلل.

علیمردان د هندوانو يوې ډېرې ته ودرېد. بيه يې کړې، د پنځوس روپيو
يې وتللي. نصرالله وويل:

- د پنځوس روپو ډېر شی کېږي.

- کور ته يې وړو.

نصرالله وشرمېد:

- نه، پاچا لالا مې يې هر وخت راوړي، ته خو مېلمه يې، شرم دی.

عليمردان موسکې شو.

پلورونکي درې هندوانې بېلې کړې، په ډاډ يې وويل:

- په چاقو يې ووهم؟

- هو، خو بيا مجبور يې پلاستيک را کړې.

درې واړه يې ووهلې، سرې وې، د يوې هندوانې وهلې ترازه يې عليمردان ته ورکړه، هغه لږ وخوره، پاتې يې نصرالله ته ونيوه، هغه ست وکړ. دوه هندوانې ده يوه نصرالله ور واخيسته. د څنگ دوکان ته ور تاو شول، پلاستيکونه يې پر ځمکه کېنودل، د لوبو موټر يې ور پورته کړ، نصرالله ور وړاندې شو، ورو يې وويل:

- زوی ته دې اخلي؟

عليمردان وخنډل:

- نه، زوی مې له کومه کړې، وړوکی هلك يم.

نصرالله وخنډل، موټر يې ور واخيست، چپه يې کړې، ټایرونه يې تاؤ کړل،
بهرته يې ورکړې، علیمردان وويل:

- تا ته مې اخيست.

نصرالله په خجالت وويل:

- له ماسره پیسې شته، کور کې مې ساتلي دي، بیخي يې نه اخلم. ته
خو کلن يې چې واده دې نه دی کړی؟

علیمردان وخنډل:

- ۲۳ کلن يم، پلار مې پر قران شريف نېټه لیکلې ده.

موټر يې کېښود، خلطې يې ورپورته کړې، تر سرک پورې يې کتل، شور
خوند ورکاوه...

علیمردان توغ شو، خلطې يې کېښودې، پر جېب يې لاس وټپاوه، ډبې يې
ور وويست، سگرت يې بل کړې، سپين دود پورته شو.

نصرالله سگرت ته په ارمان ورکتل...

علیمردان دود پوه کړ. ورو يې وويل:

- و دې نه ويل، چې د دې ځای خلک ولې دومره بده خوله
بنوروي؟

نصرالله په خوند وويل:

- نه! له افغانستانه راغلی هر سړی وايي، د دې ځای خلک نرم دي.

عليمردان خبره بدله کړه، ويې ويل:

- تا ويل، هغې نجلی ته يې مور کنچنی وايي!؟

نصرالله وخنډل:

- مور يې په غوسه کوي، فرشته په لور غبر خاندي، خو ما بنام چې
يې ورونه راشي، غبر يې ورک شي.

سگرت يې تو کړ، ورو يې وويل:

- خدا کول بد کار دی؟

- خود!! بې ستري ده کنه!!

تر خنگ يې درې ټاېره کراچۍ تېره شوه، لږ مخکې رڼا ته ودرېده،
عليمردان ورغی. فالوده يې راواخيسته، نصرالله هندوانې وزن کولې.
عليمردان کاشوغه په خوله کړه، په خوند يې وويل:

- هوبنيار يې ښه!

نصرالله د غرور احساس وکړ، ډاډه شو، خبرې کول يې غوښتل. عليمردان
وويل:

- د دې نجلۍ ورونه څه کار کوي؟

- يو يې په خارج کې دی، دوه يې د مچيو کار کوي، بل يې ډاکټر
دی او دا يو يې لکه لوفر هره خوا گرځي.

- دا خپله څه کوي؟

نصرالله وخنډل:

- نجلۍ به نو څه وکړي؟

عليمردان هم وخنډل:

- نه! تا ويل، چې کرکتی ده.

- هو، مخکې بنوونځي ته تله، اوس يې بنده کړې.

عليمردان د نصرالله قاب ته وکتل، پورته شو، قابونه يې کراچيوان ته ونيول. خلطې يې ورواخيستې، دواړه روان شول. د کوچي سر ته ورسېدل، عليمردان پوښتنه وکړه:

- تا ويل تاسو کره هم درځي؟

د نصرالله خبره پرې شوه، د شاله خوا سلام وشو، عليمردان ور وکتل، په سروبي کې موټر ته وروستی ورختلی سپينکی هلک و. ستړي مه شي او روغېر يې شورو کړل. درې سره پر کوڅه ننوتل. سپينکی هلک د پاچا تر حجرې په بېره تېر شو، شاته يې مخ کړ، په لور غږ يې وويل:

- يوه دقيقه!! دروازه خلاصوم.

عليمردان او نصرالله (نه) و (نو) وکړل، سپينکی هلک شله و!! پر لويه دروازه ننوت، د وړې لرگينې دروازې قيد وکړپېده، دروازه بېرته شوه، عليمردان ست وکړ، سپينکي هلک نصرالله ته مخ کړ:

- هندوانې در واخله، کور ته يې يوسه!

علیمردان وویل:

- خبر دی، همدلته به یې وخورو!

سپینکی هلک ور وړاندې شو، د علیمردان له لاسه یې هندوانې ورواخیستې، د پاچا د کور د دروازې مخې ته یې کېښودې، ورغی علیمردان یې له لاسه ونيوه، حجرې ته دننه شول، پکی یې ولگاوه، یخه هوا ولگیده. سپینکی هلک کور ته ننوت.

علیمردان بل ور حالت محسوساوه، سر ورباندې ګرځېده، زړه یې را هسکېده، خوله یې وچېده... اه! دا در او دا دېوال!! دلته یوه جهانه نجلۍ اوسیري!! دلته زه یم، دلته هغه ده، دلته ژوند دی، هر عام دلته خاص دی!!

حجره یې تر نظر تېروله... اه! بده ورځ مې یاره ده، بېلتون مې ابدي ملګری دی، له دې سترگو پرته، له دې په کړس خدا پرته به ژوند نوم ونه لري!!

له حجرې کور ته وروتې دروازه خلاصه شوه، علیمردان ټکان وخور، پورته یې وکتل، سپینکی هلک ولاړ و. ګیلاس یې ډک کړ، علیمردان ته یې ونيوه، په سر یې واړاوه، جک یې کېښود، پورته شو، تلویزیون یې چالان کړ، غږ یې ورکړ، په خوند یې وویل:

- کارونه مو خنګه شول؟
- پاتې دي، هغه نور له پاچا سره لارل، زه ناروغ وم، فشار مې ټیټ شوی و.
- پاچا دې ترورزی کېږي؟
- هو
- دا نور دواړه مو څه کېږي؟
- کلیوال دي، په اشر، غم او بنادی سره شریک یو.
- څه کار کوي؟
- همدا پوله و پټی!
- خبر نه وم، چې پاتې یې، درته پاتې کېدم، چکر مې درکاوه، تاتارا او باغ ناران ښه پارکونه دي؟
- کور ته وتې دروازه ورو- ورو ټک- ټک شوه، سپینکی هلک په بیره پورته شو، ووت، بېرته راغی د پیالو رېږدېدا خته...
- برقونه لارل، تیاره شوه، سپینکی هلک پورته شو، خراغ یې بل کړ، ژیره

رنا خوره شوه، کوټه ټیغلنه وه.

هلک ننوت، علیمردان پورته شو، کوڅې ته یې وکتل، خپلکې پرتې وې،
بېرته ننوت.

هلک را ننوت، پټنوس له سرې هندوانې ډک و، یخه وه، ښه لگېده.
کوڅه کې دریکشې غږ شو، علیمردان د کوڅې خوا دروازې ته وکتل،
ژېړه رنا خوځېده، بهر ووت، پاچا نژدې و، حېران شو، په لوړ غږ یې
ووویل:

- لکه چې کور دې غلط کړی دی؟

- نه! د گاونډی هلک له نصرالله سره ولیدم، شله و، بو یې تلم.

په لوړ غږ یې ووویل:

- برقونه تللي، زموږ حجرې ته ځو، هلته هوا چلېږي.

بېرته ننوت، پنځه دقیقې ووتې، پاچا ورغی، سپینکی هلک شله و، ډوډی،
یې تیاره کړې وه. پاچا ووویل:

- د حجرې انگر ښه دی، دیوه کور خبره ده، هملته به یې وخورو.

اه! علیمردان په همدې مقام کې ابدیت غوښت، له همدې مقامه پرته یې بل هر مقام نفی غوښت، اه!... هلک د کور د دروازې پرده جگه کړه، په زوټه یې نارې کړې:

- د حجرې دروازه در بنده کړئ!

د پاچا حجرې ته ننوتل.

تر نیمې شپې کیسې وشوې. سره و خوځېدل، سپینکی هلک کور ته لاړ، دوی په حجره کې وغځېدل.

شپه پخه شوه، علیمردان وینس و، بې حسه و، هر امکان ورته فاني او هر ناممکن ورته محسوس و...

د لاسپکر ټکا شوه، اذان شورو شو، کېناست، اسوېلی یې وکړ، انگر ته ووت، پر دېوال یې لاس وټپاوه، د گروپ بڼته یې ووهله، ژپړه رڼا خوره شوه. تشاب ته ننوت، څرېدلی سر ناست و، شېرباز کلیمې ویلې، ژر-ژر یې اودس وکړ، انگر ته راووت.

لمونځونه وشول، شېرباز تسبی اړولې، شېرمامد وظیفات راویستی و، علیمردان وغځېدل.

ترپ شو، پر غولي دسترخوان پروت و، نصرالله سپینه خولۍ پر سر کړې وه، په منډه ووت، چای جوشه یې ور وره، پاچا دوه قابونه په لاس کې نیولې وو، پر دسترخوان یې کېښودل، له ماینچو ټپونه پورته کېدل.

علیمردان پورته شو، بهر ووت، مخ یې ووینځه، بام ته یې وکتل، د لاچي ونه شمال خوځوله...

وطن ته تگ چورتي کړی و، څه به کېږي، ژوند به څنگه وي؟ څه وو، څه ورو شول!!

پاچا ووت، شېبه وروسته په تنگه کوڅه کې درکشې غبر را نژدې شو. شېرباز و شېرمامد ووتل، علیمردان خفه و، د وروځو منځ یې د ښي لاس په دوو گوتو نیولی و. هغوی مستري ته ورغلل، علیمردان پاتې شو. په انگر کې لمر لگېده، کت یې وڅښاوه، د توت ونې ته پرېوت. پورته یې کتل، باديوه پرېده، متوجه شو، غبر یې وکړ: (نصرالله!) نصرالله ځواب ورکړ، دی یې وروغوښت.

پورته شو، وړه شیشه یې مخ ته ونيوه، خپلکې یې پر پښو کړې، کور ته وتې دروازه یې تېله کړه، پرده یې پورته کړه، دننه یې وکتل، گل روپۍ سابه پاکول، رويا لوبښي مینځل، نصرالله تار ته ټکانونه ورکول، ورغی، لاس یې چتری کړ، پورته یې وکتل، نصرالله وویل:

- اوس خو مو انډیوالي شوه، چې پاچا لالا ته مې و نه وايي!!

سترگې یې چوغې کړې، باديوه پووورته وه، سپین تار تر یوه ځایه ښکارېده.

نصرالله په ارمان وویل:

- نشته کنه، چې بله بادیوه وای، تا به مې جنگ لیدلی و!!

بادیوه ټیټه شوه، ژر- ژر یې تار ورتیول کړ، هسکه شوه، خو ټکانونه یې ورکړل، لاس یې پر سینه کلک - کلک لگېده. د کلا دروازه بېرته شوه، یوه پاکه ماشومه ور ننوته، د وړو سپېرونی یې په لاس کې و، د تناره پر غاړه یې کېښود. علیمردان ور وکتل، رویا ولاړه وه، بېرته بادیوې ته ځیر شو.

نصرالله په خوند وویل: (خرخه نه شي تاوولای؟)

علیمردان څنگله ماته کړه، د چپ لاس پر مړوند یې د خرخې غټه خوا کېښوده، د بڼي لاس پر درېو گوتو یې خرخوله... د کلا دروازې گڼ کړل، نصرالله ور وکتل، ویې وخنډل:

- کنچنی ده!!

اه! علیمردان خرخه او د زمانې خرخونه هېر کړل، نجلی ته یې وکتل، ټول ور پاتې شو، هغې له سره د وړو کلپي ښکته کړه، علیمردان ته یې وکتل، اه! تکرار ولې له دې شېبې سره وران دی!!

خوش اوازې فرشتې لور غږ وکړ: (رويا! وه رويا!)

له کوتې يوه چاغه نجلی ورووته، چټک گامونه يې واخيستل، د دواړو خولې موسکې وې، رويا لاس ورواورد کړ.

اه! د ځمکې په انسان کې دومره اثر نه وي!!

زړه يې درېده، تېزه-تېزه ساه يې اخیسته، سترگې به ترې ياغي شوې، فرشتې ته به يې وکتل، رويا دواړو ته په نوبت کتل، زمانې همدومره لږ احسان کړې و!!

دواړه د تناره پر خوا وروانې شوې، د فرشتې پکې تالی خورلې...

عليمردان برنډې ته وروکتل، د گروپي شا وه.

د نظر ټول ازل او ابد يې پر فرشتې ورخښ کړ، بې واکه شو، خرڅه يې کېښوده، ورو يې وويل:

- زه لارم، له هغې نجلی شرم دی.

نصرالله د نيوکې په بڼه وويل:

- نه! تار مې انجربري، که نه يې تاووي، ژر لار شه، په رويا او

فرشتې يې تاووم.

علیمردان شاته وکتل، رویا او فرشته د تناره تر خوا ولاړې وې.
چرخه یې بیا ور واخیسته، تار یې تاواوه، له شا یې مسته او ژوندی خدا
واورېده، خرخه یې پر ځمکه کېښوده، گړندي گامونه یې واخیستل،
حجرې ته ورغی، پر کټ یې ځان ور خطا کړ، تېزه - تېزه ساه یې
اخیسته، په ځان یې واک نه و.

پورته یې کتل... پر اړخ شو، له کوره د فرشتې اواز راغی:

- خبر دی زه یې را کوڅوم، که را نه ونښته، نغد تاوان یې واخله!

نصرالله په انتقاد وویل:

- تا دغسې ډېر تاوانونه را کړي دي، هغه بل ځل دې بال هم ورک
کړ!!

فرشتې وخنډل.

اه! زما تاوان په چا دی؟ زما انجام څه او د څه دی؟ سترگې یې ډکې
شوي... لکه د علیمردان زړه، چې باديوه وي، پر هوا شوی وي، فرشته یې
باید را ښکته کړي.

سور اسویلی یې وکینس، پورته شو، بره یې وکتل، بادیوه په را تیتېدو وه. ورو گامونه یې واخیستل، تر حجرې کور ته وتې دروازه یې نیمکښه کړه، دننه یې وکتل، گل روپۍ نه ښکارېده، فرشتې پورته کتل، د بادیوې تار ته یې لاس وړ واچاوه، نصرالله ټنډه تروه کړه، فرشتې بادیوه را ښکته کوله... نصرالله ښکته شو، خرڅه یې ورپورته کړه، تار یې تاواوه. رویا ورغله، تر خوا یې ودرېده، خوله یې وښورېده، فرشتې د حجرې خوا ته وکتل، نصرالله ته وغږېده، تار یې ورکړ، علیمردان دروازه پورې کړه، د حجرې له انگره کوتې ته ننوت، پرېوت، چورتونو په مخه کړ... لکه لاهو شوی مړی، هېڅ خبر نه و، چې مزل تر کومه او منزل چېرته دی!! د کلا دروازه یې درېغه خلاصه شوه، (درب) یې شو، په دېوال ولگېده، لړزېدلې پورې شوه. نصرالله ورننوت، پیسې یې ورته ونيوې، دواړه په سودا پیسې بازار ته ووتل.

څلورم څپرکی

پنډ برېټور سړي سگرت کنکشن کړ، لوگی یې پورته کړ، یو تور وچ سړی ورمخکې شو، پر مېز یې د شیدو چای کېښود، پر اوږه پرته لته یې سمه کړه، شاته غلی ودرېد. دروازه ورو را خلاصه شوه، یوې دنگې نجلی برېټور سړي ته وکتل، هغه اشاره وکړه، نجلی ورننوته، پر چوکۍ کېناسته پښه یې پر بله واړوله، غټ - غټ ورنونه یې ښه تراښکاره شول. نجلی په څنگ وکتل، تور سړی ولاړ و، برېټور اشاره وکړه، هغه ووت. نجلی په ادب وروړاندې شوه، دوسیه یې خلاصه کړه، برېټور څه ولوستل، نجلی غلې وه، برېټور وویل:

- ستړی یم!

نجلی مسکۍ شوه، ورجگه شوه، څه یې وویل، برېټو وویل:

- ورغبر کړه!

نجلی روانه شوه، برېتور يې بدن ته کتل، د سگرت ايره يې وڅنډله.

نجلی را ننوته، شاته يې سپینکی هلک ولاړ و، درې سره پر چوکۍ کېناستل. سپینکي هلک درې عکسونه پر مېز کېښودل، نجلی پورته شوه، عکسونه يې برېتور ته ورکړل، هغه مخ ته ونيول، دوه عکسونه يې څنگ ته کړ، په نا رضایتۍ يې وويل:

- د دوی عمر ډېر دی، تېرېره ترې!

سپینکی هلک منتظر و، هغه درېيم عکس هم وکوت، پر مېز يې کېښود، سوړ شوی چای يې غورپ کړ، سپینې سکرترې او هلک د برېتور سړي سترگو ته کتل...

سپینکی هلک غلی ناست و، برېتو پر مېز ايښې بټنه زور کړه، وچ سړی را ننوت، برېتو څوک را وغوښتل، شېبه وروسته دوه سپینې چپې پر غاړه ډاکټران را ننوتل، برېتو عکسونه ورکړل، خبره وشوې، ډاکټران ووتل. سکرتره ناسته وه، هلک ورته په سترگو کې اشاره وکړه، سکرترې د برېتور مخ ته وکتل، ورو يې وويل:

- د کارما (سپینکي هلک) د وروستي مېشن پيسې پاتې دي.

مشر سر ونبوراوۀ، غورۍ يې وړپورته كړه، وغړېد. شېبه وروسته يو بل برېتو را ننوت، توره كڅوره يې په لاس كې وه، سپينكي هلك ته يې ونيوله، هغه ورواخيسته، سر يې تيب واچاوه. برېتور، بل برېتور او سپينكي هلك رخصت كړل.

سپينكي هلك خفيفه رېرېدېدا محسوسوله، د كڅورې خولۀ يې خلاصه كړه، په دهليز كې چټك روان شو، درېيم منزل ته بنكته شو، د يوې كوتې غټې شيشې ته تم شو، د سپين چپنو شا وه، په څۀ بوخت وو. دويم منزل ته بنكته شو، وسله وال سړي برگ ناست و، دى يو اړخ ته په څوكۍ كېناست، كڅوره يې خلاصه كړه، پيسې يې وشمېرلې، دوه نيم لكه پوره وې، شپږ لوټونه يې بېل كړل، د وتو په وخت كې يې برگ سترگي سړي ته ونيول، هغه مسكى شو او وغوړېد.

دى په زينو بنكته شو. څوكېدار پرې چغه كړه، دى ځاى پر ځاى سرينې ودرېد، پورته يې وكتل، په زينو كې ورتوغ سړي پورته وغوښت. وروخوت، سكرتره ولاړه وه، ارايش يې خراب شوى و، وينته يې جر وو. د ده مخ ته يې عكس ونيوه، عكس والا د مشر له خوا تايد شوى و. دى مسكى شو، خو په عېن وخت كې نا ارامه هم شو، گران كار ور له غاړې شوى و. سكرترې عكس په دوسيه كې كېښود، دى يې رخصت كړ. كارما (سپينكي هلك) د اول منزل تشنات ته ورننوت، لږ اوبۀ يې خوشې

کړې، کڅوړه یې پرانیسته، پیسې یې په زبرپیراهني او نېکر کې پټې کړې. بیا یې اوبه خوشې کړې، غاړه یې تازه کړه، چټک گامونه یې واخیستل، په سپینه کاشي یې د خپلیو خاپونه پاتې شول، بېرته تاو شو، قدمونه یې وړان کړل، په بېرته راوتو کې یې خښېدلې قدمونه واخیستل، سپینه کاشي خړه شوه، شاته یې وکتل، په بیره ووت.

د مخې پر جبب یې لاس وټپاوه، لږ یې سره بېرته کړ، سر یې ورتوغ کړ، درې زرگوني یې په کې ورشمېرل.

یو ټوپک په لاس سړی ورپورته شو، دروازه یې خلاصه کړه، سپینکي هلک شپږ تعمیره مخکې ودرېد، ژېر موټر رابنکاره شو، لاس یې ورکړ، په بیه کې سره جوړ شول، په کې سپور شو، ډرابور سندر لگولې وه، خوند یې ورنه کړ، باطني نارامي یې محسوسوله، دروند اسوبلی یې وکړ، تر بورډ بازاره دواړه غلي وو...

فېز تري چوک ته ورسېدل، د خوړ بوی خوت، سپینکي هلک جبب ته لاس کړ، ډرابور ته یې پیسې ورکړې، بنکته شو، څو گامه پیاده لاړ، په ټکسي پسي یې کتل، پناه شوه.

سرک ته یې کتل، د رکشې تړاری رانژدې کېده، لاس یې ورکړ، کرایه یې سره و نه و یله، لږ مخکې د ناصر باغ روډ په سر بنکته شو.

پر رېږه ډک-ډک امونه ایښي وو، ښه ورته وایسېدل، ورتاؤ شو، یوه درې

يې وتلل، خلطه يې پر کراچۍ پرېښوده، خو گامه لار، په تاريخه پنجره
کې سپين کرکره يې چرگان بې دمې ولاړ و، تيگا يې وهله... بيه يې
وويله، قصاب چرگه حاله کره، په پلاستیک کې يې واچوله، اولې رېړۍ
ته ورغی، دامونو خلطه يې ورپورته کره، پورې غاړه ریکشي ولاړې وې،
وروخوت، شېبه وروسته د تنگې کوخي په سر کې ښکته شو.

پنجم خپرکی

نصرالله او رویا کت پورته کړ، د انگر منخ کې یې کېښود، ډنډه یې پکې یې چالان کړ، گل روپۍ برنډه کې ناسته وه، جاینماز خور و، پورته شوه، کات یې کړ، تسبې یې غاړې ته واچولې، انگر ته ورغله، پر کت کېناسته، پورته لاچي گانو ته یې کتل.

رویا روانه وه، خورب بدن یې ښورېده، توره خلته یې په لاس کړه، پر نغري ایښې چای جوشه یې ور پورته کړه، وړه ارمونه یې چاپنکه یې ډکه کړه، پخلنځي ته روانه شوه.

نصرالله لمونځ وکړ، له کوټې راووت، برنډې ته په ولاړه ستنه کې غټ مېخ ټک وهل شوی و، توپ یې کړل، خولۍ یې په کې بنده کړه. ترموز ته یې وکتل، ورغی، گیلان یې ډک کړ، وایره ډېران ته یې کتل... ورغی، یو موټی خاوره یې پورته کړه، مخې ته یې ونيوله، ځمکې ته یې خوشې

کړه، درنده خاوره پر ځمکه پرېوتې، نرۍ هغه باد یوره، د شمال لوری یې مالوم کړ. رويا په بیره ورغله، خورب بدن یې نسورېده، نصرالله منډه کړه، د مور شاته پټ شو، رويا په انتقاد وویل:

- نه د جارو ډکې پرېرې او نه درنه ځای پاک پاتې کېږي!!

گل روپۍ وویل:

- خېر دی، له باندې وتو ورته ښه ده، ماشوم دی.

رويا تاؤ شوه، وړوکی لرگین مېز یې راوړ، د مور مخې ته یې کېښود. تر برنډې لاره په پټنوس کې یې پیالې کېښودې. ټیټه شوه پټنوس یې پر مېز کېښود، پیالې یې ډکې کړې.

گل روپۍ، نصرالله ته مخ کړ: (حجرې ته ورشه، که علیمردان وینې وي، چای ته یې راوله.)

نصرالله منډه کړه... دروازه په گړب خلاصه شوه، علیمردان ټوپ کړل، بهر یې وکتل. نصرالله په لوړ غږ وویل:

- ادې مې دې غواړي!

نصرالله په منډه ووت، کور ته وتې دروازې گړب کړل، مور یې ور وکتل:

- وينس و؟

- هو.

علميردان رانغی.

رويا يې مور ته وويل:

- نور چای به وکړم، هملته دې يې ور وړي!

نصرالله په پياله کې کاشوغه وهله، گل روپۍ مخ ور واراوه:

- ورشه ورته ووايه، چې مور مې درسره کار لري.

نصرالله منډه کړه، د حجرې د دروازې گړب شو، علميردان پر کت ناست و، بام ته يې کتل. نصرالله وويل:

- د مور مې درسره کار دی.

علميردان خپلکې پر پنبو کړې. نصرالله دروازه خلاصه ونيوله، علميردان ووت، نصرالله ورپسې په چيندرو ټوپکې وهلې.

رويا ورو وويل:

- بوره درته واچوم؟

علیمردان غلي وویل:

- نه!

ترور یې وویل:

- په خپل کور کې څوک ست نه کوي.

څرېدلی سر ناست و، ویې ویل:

- گرمي ده، چای مې زړه ته نه کېږي.

رویا جگه شوه، مېز یې وڅښاوه، په منځ کې یې کېښود، غبرگې پیالې یې پرې کېښودې.

د کټ د کښولو غبر شو، څنگ ته یې وکتل، رويا لري کټ وچاوه، پرې کېناسته، علیمردان څرېدلی سر ناست و، گل روپۍ وپوښت:

- که ډېر ناروغه یې، چې ډاکټر ته دې ورولي؟

- نه ترورې، فشار مې ښکته و، بهر ووتم، پیسې کې مې مالگه وچوله، اوس ښه یم.

نصرالله غبر وکړ:

- همداسې يوازې يې څښه!

عليمردان رويا ته ور وکتل، هغې نصرالله ته وکتل، ويې خندل، ده سر
ښکته واچاوه. دروازه وټکېده، نصرالله ورغی. په منډه راغی. مور ته يې
کړل:

- بو ده، وايي، د دينکي مور مړه شوې، که ورځي؟

گل روپۍ افسوس وکړ، اسويلی يې وکړ، رويا ته يې د غټ ټيکري وويل،
هغه پورته شوه، چټکه روانه شوه، کوټې ته ننوته، شپه وروسته را ووته،
مور ته يې سپين ټيکري ونيوه، هغې خپلکې پر پښو کړې، ټيکري يې پر
سر کړ، روانه شوه.

نصرالله پورته شو، باديوه يې را واخيسته، رويا هېڅ و نه ويل، پورته شوه،
چای جوشه يې ور پورته کړه، پيال يې ور ډکوله، عليمردان انکار وکړ،
رويا پر مخامخ کت کېناسته.

عليمردان پورته وکتل، رويا ورته ځير وه، بېرته يې سترگې ښکته کړې،
شپه وروسته يې بيا ور وکتل، هغې ورکتل... شاته يې وکتل، نصرالله د
باديوې تار بندي کوله، بېرته يې رويا ته وکتل، هغه موسکۍ شوه، په
خوند يې وويل:

- يوه خبره وکړم؟

زړه يې درېده، ورو يې وويل:

- هو!

- فرشتې ته دې بل رقم کتل.

وار خطا شو، په بېره يې وويل:

- نه، داسې نه وه، هغې ته مې نه کتل، له پرونه په فکر کې وم، چې
دا شک به کوي. هېڅوک بايد خبر نه شي، بده ده.

- هو! د ويلو خبره نه ده. فرشته ډېره بڼه نجلۍ ده. خو شپې نورې
کوي؟

- مالومه نه ده، که نن کويلونه جوړ شول، سبا خو.

- هغې خو ځکه بېره لرله، يوه خبره مې يې راوړې ده.

علمردان بېرې واخيست، په تلوسه يې وويل:

- څه يې درته ويلي؟

رويا په ناز وويل:

- په خوله مې ولاکه راځي.

علیمردان لاری تېرې کړې، خولۀ یې وچه شوه، اوبۀ یې وغوښتې، رویا پورته شوه، خرامانه روانه شوه، پر ترموز نسکور گیلایس یې ور واخیست، کنگال یې کړ، د ترموز نلکې ته یې ونيوۀ. گیلایس یې ور وړاندې کړ، هغۀ واخیست، اوبۀ یې وڅښلې، رویا ور کتل، د علیمردان زړۀ درېدۀ، بې قراره و، پۀ وارخطایې یې وویل:

- گوره، چې څوک خبر نۀ شي!!

- نه، د فرشتې ټول رازونه راسره دي. ملگرې مې ده.

- نور یې څۀ ویل؟

- څۀ کار کوي، څنگه راغلی دی، څۀ مو کېږي، کله ځي...؟

علیمردان بې اختیاره وویل:

- زما صفت به دې ورته کړی و!!

رویا مسکې شوه:

- و مې کړ، ویل یې د صفت لایق دی.

کېښت يې بدل شو، زړه يې دربا پېل کړه، اول ځل داسې شوی و، سترگې
يې اوښلنې شوې، په تلوار يې وويل:

- ورته و دې نه ويل، چې اخر به څه کېږي؟

رويا د دروازې پر لور وکتل، نصرالله يې وڅاره، ورو يې وويل:

- نه پوهېږم، خو عکس دې يې غوښت.

نا ليدلی جهان يې محسوساوه، حالت نوی و، خو عشق لکه د ازل کانې،
په روغ سر يې راپرېوتی و.

په بېرته پورته شو، ويې ويل:

- د کويلونو مالومات نه کېږي، زه ځم عکس باسم، سبا يا بل سبا
يې ايله را کړي.

عليمران پاک کالي وغوښتل. رويا پورته شوه، شېبه وروسته مسکې خوله
ولاړه وه. هغه خلطه ور واخيسته، خوشاله و، پورته شو، خپلې يې په
پښو کړې، روان شو، د کلا پرده يې پورته کړه، دروازه يې تېله کړه، په
بېرته ووت، تر کوڅې تېر شو، سگرت يې بل کړ، روان و... عکاسخاني ته
ور تاو شو، هغوی ويل، ريل يې تش دی، ممکن پنځه ورځې وروسته

عکس ورکړي. ووت، روان شو، پر عمومي سرک ودرېد، رنگه او پر
گلانو ډکه ډبه راغله، کیلینډر د صدر نارې وهلې، ور پورته شو. شېبه
وروسته کیلینډر غږ وکړ، گن خلک ښکته شول. مخکې لار، گن
دوکانونه یې وکتل، یوه دوکاندار ماښام وعده ورکړه، ننوت، خونې ته
ورغی، ایښې ته مخامخ شو، برمنځ یې ور واخیسته، خو کورتی یې لرې -
برې کړې، یوه یې واغوسته، نارې یې کړې، عکاس ورغی.

شپږم خپرکی

د ماښام اذانونه شوي وو. علیمردان د حجرې دروازه ټک-ټک کړه، پاچا ورو ووت، په حېرانتیا یې وپوښت:

- چېرته ورک وي، ډېره اندېښنه مو دې وکړه.

په پلاستيکي خلطه کې یې دوه پاکټه گولۍ او یو شربت اچولي وو، په انگرې کې ودرېد، پاچا وپوښت:

- لکه چې ډېر ناروغ وي؟

علیمردان په زړه غل و، ځان یې بدل کړ، مړاوې یې وویل:

- هو، ډاکټر ویل فشار دې ټیټ دی.

حجرې ته ننوت، شېرباز و شېرمامد خفه وو، شېرمامد په خفگان وویل:

- که ډېر ناجوره يې، چې غم دې وخورو!!
- اوس بيخي ښه يم، سيروم مې وکړ، بېخي يې راژوندی کړم.
کارونه څنگه شول؟
- په مستري ډېر رش دی، خو ورځې اخلي. وار خطا کېږه مه، چې
کار خلاص شو، يوه ورځ چکر او بله ورځ سروبي!
- زړه يې ورپرېدېد، کاش د جهان احاطه او محدوده همدومره وای، په
خومره کې چې د فرشتې ديدن هره ورځ ممکن کېدای!!
کاش زمانه ودرېدای، کاش بل هېڅ ځای نه وای، چې علیمردان ورغلی
وای!!
- ترپ شو، پاچا د غولي پر منځ دسترخوان خطا کړ. په مسکا يې وويل:
- تياره ده!

نصرالله اوبه و اچولې، علیمردان په څنگ شو، پر بغل جېب يې لاس
وټپاوه، پلټی يې ووهله، دسترخوان څنډه يې ور هواروله، وېرې اخیستی
و، سل و زر فکرونه ور لوېدل، زړه نا زړه يې ډوډی و خوړه.
انگر ته ووتل، پر کټونو يې ډډې و اچولې. پاچا انجره ساکته سپخوله، د
کت تر څنگ مېز باندې يې کېښوده، کور ته ننوت. شېرباز و شېرمامد د

مستري کيسې کولې، علیمردان په زړه غل و، چتي - چتي غږېده...
د حجرې د دروازې گږب شو. ټولو ور وکتل، پاچا باډي چوبې ټايپ په
لاس ورننوت، د کټ لنگې ته کېناست، د ټپ سوچ يې په ساکنه کې
ورکړ. د واسکاته پرسېدلي جېب ته يې لاس ور دننه کړ، يو بندل پيټې يې
ور وويستې، و يې کتلې، يوه يې پر لاس وټپوله، ټپ ته يې ور واچوله. د
سردار علي ټکر غږ پورته شو:

((که په مينه کې حېران دی، نه دی گرم
د اسمان ځمکې تر ميان دی، نه دی گرم
که سينه وهي، که سر، که ژاړي وينې
چې خور شوی په هجران دی، نه دی گرم
که حميد د زرخدان له غمه ژاړي
په کوهي کې اوېزان دی، نه دی گرم))

ټول متوجه ناست وو. علیمردان سندرې ورسره واخيست...
د اذان غږ شو، پاچا ټپ گل کړ. له کوره شغھاری راته، روياتور ديگي
ته شگې نيولې وې... اذان ختم شو، له نژدې کوره د فلم غږ پورته شو، وي
سي آر يې راوړی و.
يوولس بجې شوې، شېرباز تکیه وهلې وه، پاچا ور وکتل، سر يې پر لاس

تکيه کړی و، خوب زنگاوۀ... پر بل کت شېرماد او علیمردان ناست وو، پاچا پورته شو، کوټې ته ننوت، ځای يې سم کړ، شېرباز و شېرماد ننوتل، علیمردان کت ته وکتل، ويې خښاوۀ، سم يې کړ، توشکه يې خوره کړه، د کلا گروپ يې گل کړ. شنۀ اسمان ته يې کتل...

د پاچا مېرمن د پلاره لۀ کوره راغلي وه، لۀ هر پوره يې وړوکی وروړ ورسره راوستی و، د نصرالله تر خوا يې ورته کت اچولې و، سرونه يې سره نژدې کړي وو، ورو - ورو پسېدل، کيسې يې کولې.

علیمردان سگرت لگولی و، خوب کډه کړې وه، لۀ کټه پورته شو، تشاب ته ننوت، گروپ يې ولگاوه، لاس يې رېوند کړ، سات ته يې وکتل، يوه بجه وه، مخ ته يې اوبۀ واچولې، ځړېدلې سر ناست و، لۀ مخه يې څاخکي څڅېدل، څۀ پۀ زړۀ ور وگرځېدل، بهر ووت. کور ته وتې دروازې ته ور نژدې شو، ودرېد، پورته بامونه يې وڅارل، د دروازې ترک ته يې سترگه برابره کړه، دننه خوا پرده پورته وه، درې کټونه ښکارېدل، ځمکني ډنډه يې پکي غورس کاوه، يو خوا - بل خوا يې مخ اړاوه. د دېوال سر ته يې لاس کړ، پرده يې پورې وهله، هاخوا پرېوته، ليکې - ليکې انگړ پناه شو.

کت ته ورغی، پرېوت، اسمان ته يې کتل... اه! دا څۀ ورک او نا محسوس جهان دی!! سترگې يې سره ورغلي، ويده شو.

سهار په خړه پاڅېد، مخ ته يې اوبه واچولې، خوله يې کنگال کړه، سگرت يې بل کړ، شېرباز و شېرمامد تلویزیون لگولی و. پاچا ورننوت. دوی چای څښه، علیمردان کور ته ننوت، ښي لور ته يې وکتل، رويا نغري ته ناسته وه. کوټې يې وڅارلې، برنډې ته ورغی، پر ترموز ایښی گيلاس يې ورپورته کړ، اوبه تودې وې. رويا د څنگ کوټې ته ننوته. ده ته يې کتل، ده شاته وکتل، څوک نه وو، رويا مسکې شوه، علیمردان جیب ته لاس کړ، تور پاکت يې وروویست، پورته شو، شاوخوا يې وڅارله، پاکت يې کوټې ته وروار کړ، سر يې کښته واچاوه، حجرې ته ورغی. په کوڅه کې د پاچاریکشه تړېده، درې سره ورووتل، په کې سپاره شول، پاچا پټه وراچولې وه، د سندرې غږ خوت...

...علیمردان پیسې شمېرلې، غلط شو، له سره يې کړې، بیا غلط شو، شمېرلې پیسې يې شېرباز ته ونيولې، د ده په حساب پوره وې. څلور زره کلدارې پاتې شوې، شېرباز جیب ته کړې، شېرمامد موسکې شو، علیمردان څرېدلی سر ولاړ و. مستري کویلونه ازمېلي وو، خپله ستاینه يې کوله... شاگرد يې دوکان ته ننوت، له کارتونو سره راووت، استاد ته يې ونيول، هغه ماښې نیم کړل، پر ټولو يې وویشل. کویلونه يې د پاچارکشي ته وروپورته کړل، دوی

وروختل، پاچا د ریکشي انډل وواهه، حرکت یې وکړ...
د نمک منډۍ یوه هوتل ته یې ریکشه ورو کړه، یو غور هلک ولاړ و،
خلک یې وربلل، دوی ورتاؤ شول، د دروازي مخ ته ابدانونه ایښي وو، مخ
ته برابر و شیشو کې خلک ښکارېدل. دوی ورغلل، نلکې یې سستې کړې.
علیمردان خیرن صابون ورپورته کړ، لاسونه یې و مینځل، پاچا د دستمال په
پیشکه خوله پاکه کړه، د هوتلي شاگرد ته یې وویل:

- ریکشي ته درسره خیال کوه!

هغه پر سینه لاس کېښود، په درناوي یې وویل:

- بې غمه شی جی!

ننوتل، پر تخت فرش غورېدلې و، خلکو مری وهلې، چتي پکی تود
لگېده... خلوېښت دقیقې ووتې، د هوتل شاگرد په منډه ورغی، پر
غورېدلي دسترخوان یې چکني او توده ډوډۍ کېښوده، په بیره لاړ.
تر مخ یې د لوخو تیکلی کېښود، گرمه کړايي پرې کېښودل شوه، تپونه
ترې ختل...

اضافه ډوډۍ یې وروغوښته، علیمردان مازې رومیان ور پورته کول...
شاته شو، پاچا وپوښت:

- ولي؟

- ترخه ده، معده مي ژوبله ده.

- نيمه كيلو بي مرچو کړايي به راوړي؟

- نه، مور شوم.

شېرباز خوله خوځوله، په ډکه خوله يې وويل:

- په تا باندې خداى نه ده خوړلې، دا ځل درباندي پېښور ښه و نه لگېد.

عليمردان د زړه په زور وخنډل.

شېرمامد مړى جوړه کړه، د کړايي غوړ يې ور پاک کړل، پاچا اشاره وکړه، شاگرد ورغى، شېبه وروسته څلور شيشه يې بوتلونه پر تخت کېښودل شول. پيسې يې وڅښله. شېرباز پورته شو، بهر ووت، لاسونه يې ومينځل، ريكشې ته يې وکتل، بېرته ننوت، پر تخت چاغ سړى ناست و، ده پوښتنه وکړه، هغه ست و سلا وکړه، ده چېب ته لاس کړ، پيسې يې ورکړې. بېرته ورغى، پر تخت کېناست.

پاچا وويل:

- خه کوو؟

شېرمامد په خوله کې ډکې واهه، ويې ويل:

- يا الله!

پاچا مخکې شو، پر جېب يې لاس تپاوه، شېرباز غږ وکړ:

- پيسې مې ورکړي.

پاچا سر و خوځاوه، نا رضايي يې ښکاره کړه.

له هوتله ووتل، بهر يې لاسونه و مينځل. د هوتلي شاگرد د ريكشې پر شيشه ساپي وهله...

پاچا ريكشې ته وروخوت، انډل يې وواهه، هغوی شاته کېناستل، شېرباز منځ کې و، تر کوپلونو يې پښې ور تاو کړې وې. ريكشې حرکت وکړ. دوی د پېښور وروستی تماشې کولې...

د گڼو موټرو تر منځ تېر شول، د گرمې شدت مات و، خلک راوتي وو، د بورډ تر زېرمينۍ ور تېر شول، شېرباز ټوکې کولې، نورو خندل...

په چارمارو ورواوښتل په جمرود روډ توده هوا لگېده، حیات اباد چوک

کې ډبې ولاړې وې. چپ خوا ته ور وگرځېدل، پخې بنگلې روانې

ښکارېدې، ريكشه يې تاو کړه، په تمخای کې يې ودروله، شېر روپۍ يې

ورکړې، پرچه یې واخیسته، کویلونه یې پرې وسپارل. شېرباز ولاړ و، کاغذونه یې په لاس کې و، یو- یو یې تقسیم کړ، دروازې ته سیخ شول، تیکتونه یې ورکړل، شین چمن او پراخه ساحه ښکاره شوه.

گڼه وه، یو ژیر سری هلک ولاړ و، د یخو اوبو نارې یې وهلې. شېرباز و شېر مامد لر او بر کتل، علیمردان خړېدلی سر روان و، پاچا یوه خوا لاس ونيو، گڼ سیوری و، ټول کېناستل.

پاچا جگ شو، د شالمن یې وڅنډله، مخامخ پر څوکیو خلک ناست وو، ایسکریم یې خاټه. شېرباز و شېرمامد په ښځو پسې کتل...

علیمردان خفه و، د جدایی له غمه په ځان را تاو و، هر احساس بربادول کول. د پاچا تر شا یو هلک را روان و، دوه ایسکریمونه له ده سره او دوه له هلک سره وو، و یې وېشل، شېبه وروسته یې کوټي چمن ته ور وار کړل.

څادرونه یې ویر کړل، لمونځ وشو. علیمردان له خدایه هېڅ نه غوښتل، هغه بل رنگ چېران و، هغه ځان ته په ځان چېران و...

پاچا څادر ټک واهه، مخامخ گروپونو یې سترگې یورې، دوی ته یې وکتل، ورو یې وویل:

- نور یې خوند لار!

شېرباز وکتل، ښځې په نظر ور نغلې، ویې ویل:

- درخئی!

پر چمن خلور سیوری روان وو، تر عمومی دروازی تېر شؤل، چپ لاس ته تاو شول، پاچا ریکشه شاته دیکه کړه، لارې ته یې برابره کړه، ور وخوت، انډیل یې وواهه، دوی ور وختل، رکشې حرکت وکړ، د سرک گروپونو اسمان تت کړی و.

ریکشه د بورډ تر بازار تېره شوه، فرعي بازار راغی، پاچا کوز شو، دوکان ته ور ننوت، بېرته راووت، خلطه یې په لاس کې وه، ریکشې ته ور وخوت، خلطه یې د ریکشې تر هنډل لاندې په کوتي ځای کې کېښوده، رکشې حرکت وکړ، ژیر گروپونه تېرېدل...
په تنگه کوڅه ور ننوتل، ریکشه یې ودروله، کویلونه په لاس خلک حجرې ته ننوتل.

پاچا کور ته ننوت، خلطه یې کېښوده، د اوبو ترموز یې ورسره واخیست، حجرې ته ورغی، ترموز یې پر وړوکي کتکي کېښود. د مستري په کار مجلس روان و... دروازه و ټکېده، پاچا لوړ غږ وکړ ((راځه خلاصه ده!)) دروازه ورو خلاصه شوه، پتنوس ښکاره شو، هلک سر څنگ ته کړ، پرده یې پورې وهله، دروازه یې پر پښه ور پورې کړه، سپینکي هلک پتنوس کېښود، سره هندوانه قاش - قاش ایښې وه...

په تلویزیون کې ډرامه لگېدلې وه. ټول متوجه ناست وو، سپینکي هلک
سلسله وشکول، په لوړ غږ يې وويل:

- مېلمانه خو به خفه شوي نه وي؟

پاچا دوی ته ور وکتل.

شېرباز وگوښېد، شېرمامد په لوړ غږ وويل:

- نه! پېښور ډېر ژوندي وطن دی، ډېر خوند يې راځي.

سپینکي هلک وويل:

- سوات ډېر يخ وطن دی، که وخت لری، چې ور چکر مو کړم؟

علیمردان، شېرباز او شېرمامد تر نظر تېر کړل، هغوی نټه وکړه.

سپینکي هلک پورته شو، سر يې و خوځاوه، ورو يې وويل ((بېرته راځم))
مجلس په باغ ناران و. شېبه وروسته پرده پورته شوه، سپینکي هلک پنځه
بوته راوړل. چېب ته يې لاس کړ، ناڅنگير يې وروويست، د بوتلونو
سرونه يې خلاص کړل. شاته شو، ډډه يې واچوله، په خوند يې وويل ((د
مېلمنو مې دې قدر و نه کړ، بند وم. دوی ته مو شات لېږلي وو، دوه نیم
لکه گټه ايله راورسېده.))

دوی په هېرانتیا ورکتل... سپینکی هلک په علیمردان ښه لگېده، څنگ کې یې ناست و. هغه سر تپت اچولی و، ده یې خټ ته وکتل، لږ رالاندې ترې د وینو شاخکي ښکارېدل، ووېرېد، فکر یې له مجلسه بله خوا لار، سگرت یې بل کړ، لکه په لوگي یې چې سپور وي او خور وور روان وي!!

سپینکي هلک لاس وراورد کړ، علیمردان تېکان وخور، ټولو وخنډل، سگرت یې له خولې لرې کړ، د هلک خورو گوتو ته یې سگرت وروړاندې کړ، هغه ترې څو کسه وکړل، خطا یې کړ. سپینکی هلک د دوی په تگ ډېر خفه و. جگ شو اجازه یې وغوښته، پتنوس یې ورسره واخیست، پاچا ور جگ شو، د کلا دروازه یې بنده کړه.

اووم خپرکی

تیاره سهر و، غوتې سره سمېدې... پاچا درکشې شیشې ته ساپي نیولې وه،
علیمردان ننوت، ترور یې ولیده، رویا خفه وه، خلطه یې ور وړاندې کړه،
دواړه سترگې یې کېکارلې، ویې ویل:

- خوشبو رخت دی، گلالی ته یې ورکړه.

علیمردان په بیره خلطه ور واخیسته، خدای په امانی یې وکړه، گل روپۍ
پر دواړه مخه ښکل کړ، مخ یې لوند شو، ده یې پر مخ ایښي لاسونه ښکل
کړل، په نه زړه روان شو...

د فرشتې د کور دروازه چوله وه، علیمردان پښه نیولی شو، خیر شو، اه!
فرشته وروستي دیدن ته ولاړه وه، خه رقم حالت و؟ حالت و، لکه جنت

او دوزخ چې سره گډ شوي وي.

پاچا ريكشې ته كېناست، انډل يې وواهه، دى ورتېز شو، قدمونه يې درانده وو، ور وخوت، ريكشه د كوڅې سر كې وگرځېده. پاچا وويل ((خداى دې وكړي، چې خفه شوي به نه ياست؟))

ټولو نا او نو وكړل. ريكشه جمرود روډ ته سيخه شوه، هوا يخه لگېده، ټولو بهر كتل... شېبه وروسته تر چهارمارو او نمبر چهار ورتېر شول. گڼه گونډه وه د حيات اباد چوك د تهانې مخ ته دوه پوليس ولاړ وو. پاچا ريكشه تاؤ كړه، كتار فلاينكوچونه ولاړ و. كويلونه يې يوې خوا ته بنكته كړل. دوى يوه اړخ ته ودرېدل. پاچا له كيلينډر سره وغرېد، اشاره يې وكړه، كويلونه يې ور وړل، د فلايكونچ سر ته يې ور جگ كړل. پاچا ټولو ته ور غاړې ووت، ريكشه يې تاؤ كړه، شېبه وروسته پناه شو. سورلى منتظرې وې... كيلينډر يو سړى تر مټ نيولى و، و يې خېژاوه، موټر حركت وكړ، په بېره له هډې ووت، دورې باد- راباد شوه. علیمردان وښورېد، د رويا وركړې، خلطه يې تر چپ كوناتي لاندې كېښوده. كيلينډر د دعا غږ وكړ، ټولو خولې و خوځولې، موټروان د موټر د منځ په شیشه كې وكتل، شاته سورلى يې وڅارله، پټه يې ور واچوله، د سندرې غږ خوت... علیمردان يې ډوب كړ، داسې، لكه په دنيا كې چې همدا يو حالت وي!!

اتم خپرکی

ژیر مازیگر و، لمر په خپلو وینو کې غرک و، گن خلک تر ترانسفرمر
خونې را تاو وو، کویلونه یې لگول.
زرین د پنبو په سر ناست و، پرتوگابن یې زنگېده، شېرباز ته یې مخ کړ:

- چکر مو وواهه؟

شېرباز موسکی شو، په غابن کې یې ډکی واهه، په بې تفاوتۍ یې وویل:

- خه مزې مو وکړې، گرمۍ پاخه کړو!!

ټولو ټاکنډ کاوۀ، چې د برېښنا لگښت دې کم شي. ماښام تيارۀ مهال هر څۀ برابر شول، دعا يې پرې وکړه، سروبي روښانه شو. ټول کورونو ته وڅوځېدل... په سيند کې د تپې گروپونو لامبو وهله.

لومړی ماسختن، چې ډوډۍ وخورل شوه، ډلې- ډلې هلکان د علیمردان دوی درمند ځای ته ور روان وو... شېرباز و شېرمامد په خوند کيسې کولې، خلک غوږ وو، د ژېړ گروپ مخې ته پتنگانو رپ وهل، ځمکني ډنډه يې پکي منځ گرځاوۀ، شېرباز د پارک کيسه شورو کړه، دنجونو د يادولو پر مهال زلمي څک شول!!

علیمردان پورته شو، چاپېر يې ور واخيسته، کور ته روان شو، يوه غږ وکړ((چای بس دی، دوه بجي دي، څو به!!))

شېرباز سات ته وکتل، هلکان پورته شول، څراغونه او لاسي بجلی روښانه شوې، ډله خلک روان شول...

علیمردان پيالې ور ټولې کړې، پورته شو، حجرې ته ننوت، پتنوس يې يوه کونج ته کړ، چوپتيا وه، له لري سپيو انگولل.

چتي پکي يې ولگاوه، درېواړو د خورو توشکو پر سر بالښتونه سم کړل، علیمردان د اوبو جک وکوت، ډک و، پورته شو، گروپ يې مړ کړ، لاسي بتۍ يې روښانه کړه، دوه درې گامه يې واخيستل، پرېوت.

شېرباز پسېښه، کليمې يې ويلې، علیمردان په يو درياب چورتونو کې

غرک و، فرشتې ټول له ځانه سره وړی او له ځانه سره پاتې کړی و. خوب ورغی، ویده شو.

په اذان را وینښ شو، شېر باز و شېرمامد یې وخوځول، شېر باز سترگې سولولې... ټول پورته شول، تر درمند ځای لاندې ویاله بهیده، د شېر باز شپړ پاخته... شېرمامد او علیمردان کوز او بر کېناستل، اودسونه یې وکړل، د شېر باز له ریرې اوبه څخېدې، پر څادر یې مخ وچ کړ، ویر یې کړ، ټول په لمانځه ودرېدل.

علیمردان سلام وگرځاوه، لاسونه یې پورته کړل، د دعاگانو په اؤل او اخر کې یې فرشته وغوښته.

پورته شو، د باندې گروپ یې گل کړ، د برجورې کلا دروازه نیم کښه وه، ننوت. مور یې پر جاپنماز ناسته وه، گلالی تنور اچولی و، ده د چای غږ وکړ، بېرته ووت، شېر باز و شېرمامد بالبتونو ته ډډې وهلې وې، پکی گل و، پر راډیو د طالبانو ترانه غږېده.

چوپتیا وه. شېر باز وویل:

- ډېر بې چورته او بې مزې یې!!؟

علیمردان منلې وه، چې راز شریک کړي، ویې ویل:

- کیسه بل وړ ده.

شېرباز و شېرمامد را خک شول. شېرباز وویل:

- خدای دې خبر وکړي!!
- زه ټول هلته پاتې شوم.
- چپرته؟
- په همغه تنگه کوڅه کې، په همغه شور کې، په همغه رڼا ماښامونو کې او په همغې فرشتې کې، چې خدای پرې کانې کړي دي!!

د شېرباز سترگې رډې شوې، په حېرانتیا یې وویل:

- فرشته څوک ده؟
- د پاچا دوی گاونډی ده، د هغه سپینکي هلک خور ده، له هغې پرته به مې و نه شي!!

شېرمامد وویل:

- عجیبه دې وکړه!!

- نه پوهېرم، ما هېڅ نه دي کړي، هر څه وشول، هر څه به کېږي،
شاید د فنا او بقا ځای مې همدا یو وي.

شېرباز په زړه تنگی وویل:

- پلېسې مه وایه، ساده خبره وکړه، څه کیسه ده، څه وکړو؟

- نه پوهېرم، لاره نه ده را مالومه، بس د خدای د کرم مامله راته
بنکاري.

- بندگي کوشش مقدم دی!! په کور کې یې ووايه، ورتگ ولا که
سخت وي.

علیمردان په مایوسی وویل:

- نه پوهېرم ولا، هغوی غټ خلک دي!!

اسوبلی یې وکړ، پورته شو، کور ته د برجورې کلا تر مخه ناستو غوایانو
ته سپری ناست و، ور وپې کتل، پاده وان و، غوایي یې وشړل، ورپسې شو.
علیمردان ننوت. شېرباز وویل: (په خدای او په قران، چې زه لا هملته
شکي وم!)

سپي وغپل، پيشو، پر بوساره وخته، پورته دېوال ته يې توپ کړل.
عليمردان تر دروازې تېر شو، په تخرگ کې يې دسترخوان نيولی و، د پيالو
رپرېداخته... ها خوا کته کړې خره ولاړه وه، د دوی په بوساره کې يې
خولۀ وهله...

خنګل يې لۀ تشي ها خوا کړه، خرپ شو، دسترخوان خطا شو، شېرباز
ويړ کړ، دواړو په بدل رقم ورکتل، دده د مزاج خاطر يې کاوۀ. چای
جوشه يې ور پورته کړه، پيالې يې ډکې کړې، دسترخوان يې خور کړ، د
شيرچای پيالې يې ور مخ ته کړې.

لمر سترگې وړې، عليمردان وويل:

- خئ، چې کوټې ته شو، لمر نور سوزول کوي.

شېرمامد وويل:

- نه، خم خټه خيشتوم، د باغ سرموره پاتې ده، ماسپنين ورته اشر
کېږو، ته هم راشه، کار مه کوه، تر پسخې وروسته به سيند ته
بنکته شو، خبرې به وکړو، زړه مه وهه، د خدای پاچاهي لويه
ده.

دواړه روان شو، علیمردان پیالی ور ټولې کړې، د پښو په سر ناست و،
چورت یوړ، جگ شو، پر برجورې کلا ورننوت.

نهم خپرکی

ملا روزي خان (اخخخ) کرل!! چتکه منډه يې را واخيسته، لونگی يې پر بوته.

غوايانو رمارې وهلې، ترکېدل، يوه کولبي پری وشکاوه، پر باغچه يې ور منډه کړه. له پتيو د بنخو او سړيو سېل را خوشې و، چغې و بغارې يې ختې...

زرين تر درمندځای ور ورسېد، پر سر يې غبرگ لاسونه ايښي و، ترک شو! ښی لاس يې خنډ واهه، بل ترک شو! پر مخ يې سرې وينې را ماتې شو.

علمردان په زوټه وويل ((ژر کوه رانوخه!))

زورور کړب شو، د حجرې دروازه پر دېوال ولگېده. خو تنه لاندې خلک ولاړ وو، علمردان ور وړاندې شو، د زرین وينسته يې سره بېل کړل، ځير

شو، په ډاډ يې وويل ((ډېر ژوبل نه دی، په څادر يې کلک وټړه، وينه يې دريږي.))

زرين ډډې ته شو، بل ورغی، څادر يې ور لونگی کړ، پر بام درلی درب و دروب خوت...

رلی ورو- ورو تېزېده... غټ غرب شو، پورته يې وکتل، له چته غوټه- غوټه خاورې راتوېدې...

زرين پر مخ لاس واهه، سرينين بخن و، بهر يې وکتل، کلیمه يې تېره کړه، په وېره يې وويل ((خدایه! امتحان دې سخت دی!!))

کړنگ شو، د کړکۍ شينېه مېده- مېده توی شوه، علیمردان اسویلی وکړ، په ویر يې وويل ((دهگی په اندازه ده، دومره رلی مې په عمر لیدلې نه وه.))

زرين پورته چت ته کتل... په وینو سره- سره خلک په تادی حجرې ته ننوتل... ټولو کلیمې تېرولې، سوالونه يې کول.

یوه غوايي رمبره کړه، د دروازي تر مخ تېر شو، زرین وويل:

- د فصل به څه حال وي!! د حاصل وخت يې و.

گله دین مخ ور واراوه، په لړزېدلي غبر يې وويل:

- د سر خېر غواړه، خولی ډېرې دي.

خري ترپ وهل، شاتنی پنبې يې پورته- پورته واچولې، تر ونې لاندې ودرېده. ځای- ځای مړه چرگان پراته وو. پر بام درلی د لگېدو غبرونه ختل...

زرین لارې تو کړې، و گوښد((له دغسې غټې رلی سات وروسته ډېر بې لارې سېلاب راځي، خدای دې خبر پېښ کړي!
تولو (امین) کړل. تندر گرز وهل، کلیمو زور واخیست، لاندې باغچه کې د ناجو پر ونه سور اور بل شو، علیمردان بهر وکتل، رلی وره شوې وه، هیله من شو.

زرین کونج ته وکتل، گامونه یې واخیستل، دوه قاته توشکه یې پر سر کړه، پر یوه قات یې لاسونه ور دننه کړل، ملا روزي خان ته یې وکتل، هغه وویل: ((رلی ورو شوه، وگرځه، چې څه حال دی؟!))
ووت، لرې یې کتل، خلکو منډې وهلې، ځینو یې سرونه نیولي وو. خوږ ته ورغی، پوزه یې کش کړه، غوږ یې ونیوه. باغچې ته ورغی، مړه چرگان پراته وو. رلی ودرېده، توشکه یې په تخرگ کې ونیوله، روان شو. د علیمردان د حجرې سوپه له خلکو ډکه وه. حجرې ته ننوت، توشکه یې له تخرگه خطا کړه، ووت.

علیمردان روان شو، چټک گامونه یې اخیستل... د برجورې کلا پله یې ور دیکه کړه، غنگگس یې ونه کړ. ناوې بهېدې، غوايانو موږي ویستی

و، نادرکه وو. مور يې وارخطا وه، د گلالي سترگې سرې وې.
پر زينه وخت، بامونه يې وکتل، په بیره بڼکته شو، کوټې ته ننوت،
گلالي شاخکو ته چلمچي برابروله. مور يې په وير وويل:

- د باندې څه حال و؟

- دومره خلک نه وو راوتي، که مازيگر واي، ډېر خلک يې
ايسارول.

گلالي لوند پيکي په لاس پورته کړ، پر شونډې يې مالگينې اوبه ولگېدې.
بهر راووته، د چرگانو کوټنۍ ته يې وکتل، تر څنگ يې مړه چرگه پرته
وه، له پښو يې ونيوله، سر يې څرېده، علمردان ور وړاندې شو، ترې
وايې خيسته، بام ته يې ور واچوله.

هوا پورته وه. د روانو اوبو بژښ و، د گټو کړيا خته. خلک بهر راوتي
وو، ځانونه يې خبرول.

سېلاب لکه قهرجن مار روان و، ښځې بامونو ته ختلې وې، گرچاپېره يې
کتل، ويش او واي يې خوت.

د سېلاب اوبه پر سيند ورگډېدې، د علمردان دوی دوه کولبيان يې وړي
وو، يو ورک و، بل هغه لږ وړاندې لامبو خوړله، تر غاړې راووت. د
سېلاب تيرو زپلی و، پښې يې پر څادرونو ور وتړلې، چاره په لاس ملا

روزي خان ور وړاندې شو، غوايي يې حلال کړ. ونډۍ- ونډۍ يې کړې.
خلک اشر شول، د علیمردان دوی تر کوره يې خو بوجی غوښه ورسره
يوړه.

مور يې تسپې اړولې، د سر شکرونه ويستل، گلالي پورته شوه، په دېواله
کې بند لور يې ور کش کړ، چانتي ته ورغله، اوبه يې پرې تېرې کړې،
لگن يې ور واخيست، لړمون يې پاکاوه.
علیمردان ووت، دوره يې ووهله، ستړۍ او ولاړ غنم له کاره وتي و، د کال
روزي بلۍ يوه مړۍ کړه. چورت يوړ...

ملا اذان وکړ، کور ته وخوځېد، اودس يې وکړ، مور يې پورته شوه، پر
جاينماز ودرېد، سلام يې وگرځاوه، تياره وه، برقونه نه و. گلالي غبر وکړ،
علیمردان ورننوت، دوره خلک پر دسترخوان ناست وو، پلار ته يې مخ
کړ، په خواشيني يې وويل:

- دادا! څه به کوو؟

هغه په ډېر ډاډ او توکل وويل:

- چې پېدا کړي يې يو، روزي به را کوي.

له کاسو تپ خوت، گلالي يوه ډوډۍ کېکارله، د پلار تر مخ يې کېښوده،
علیمردان ورو وويل:

- وسیله غواړي، مجبور چېرته په مزدوری پسې لاړ شو.

- خلکو ته به گورو.

- هر سړی په ځان او وس کې بېل دی، باید یو کار وکړو.

- لکه څه وکړو؟

علیمردان گوله جوړه کړه، د لړمون دانه یې په کې تاو کړه، خولې ته یې کړه، شخوند یې واهه، په زړه غل و، د پېښور خبره یې پر ژبه رانغله ورو یې وویل:

- ولاکه خو لاره راښکاري!!

گلالی پورته شوه، له دېگه یې ډکه خمڅی وروپورته کړه، په کاسه کې یې واچوله، د لړمون دانې یې کېکابلې، کلکې هغه یې په کاسه کې واچولې، د پلار تر مخ یې کېښودې.

د کلا دروازه وټکېده، علیمردان پورته شو، بهر ووت، یخه هوا لگېده، پر جېب یې لاس وټپاوه، لاسي بجلۍ یې وروویسته، پاپڅې یې پورته کړې، تر چکړو اوښت، د کلا دروازی د کونج له ترکه زېره رڼا را تېرېده، علیمردان په زوټه وویل:

- خوک یې؟

اشنا غبر وشو:

- شېرمامد یم!

د دروازې زنجیر یې خطا کړ (شرنگ) یې شو، ووت، د شېرباز په لاس کې خراغ و، د شېرمامد او شیرین تټې خېرې ښکارېدې...

علیمردان د ډوډۍ ست وکړ، هغوی خوړلې وه.

په بیره کور ته ننوت، پلار یې وپوښت، ده خواب ورکړ، گلالی ته یې د

چای وویل، دوه- درې مړۍ یې ژر- ژر خوړلې ته کړې، په بیره ووت.

پورته یې وکتل، ستوري ښکارېدل، د کلا په دروازه ووت، د حجرې خوا

ته یې گامونه واخیستل. هغوی په حجره کې ناست وو، تر کړکۍ د باندي

دوه غټ سیوري ښورېدل.

ټول خفه ناست وو. د بچیو روزي یې بلۍ وخوره. علیمردان سلام

واچاوه، غلی کېناست، خاموشي وه.

ووت، لاسي بجلۍ یې روښانه کړه، د کلا پر لور ورغی، ننوت، پر سوپه

خراغ ایښی و، گلالی پيالې مینځلې، بجلۍ یې ور واچوله، گلالی سترگې

چوغې کړې، ژر یې بله خوا کړه، گلالی پورته شوه، د تارۀ له سره یې پره

لرې کړه، د تارۀ اوسپنیز سر یې وڅښاوه، ټیټه شوه، چای جوشه یې ور

پورته کړه، علیمردان بجلۍ ور اچولې وه، ارمونه یې چاپنکه یې ډکه کړه.

علیمردان د وریشو غټ دېگی واراوه، له غوښو ډک لگن ترې لاندې و، بېرته یې پټه کړه، غټه تیره یې پرې نسکوره کړه. گلالی پخلنځي ته ننوته، دوه قابه گوره یې کېښوده، پر چاپنکه یې د ټیکري پیڅکه تېره کړه، علیمردان ور تیت شو، پتنوس یې واخیست، گلالی چاپنکه ورکړه، تر پتنوس لاندې یې چاپنکه هم ورسره او بزانه واخیسته، روان شو...

گلالی د خراغ پلته پورته کړه، بهر ووته د پخلنځي دروازه یې زنجیر کړه. مور یې برنډه کې ناسته وه، تسپې یې اړولې، گلالی د برنډې پر ژۍ ودرېده، له پیالې یې غړپ وکړ، پورته غونډۍ ته یې کتل... چای یې واچاوه، غلی کېناست، نورو ته یې کتل. زرین خان عادي کړ، ټوکې یې کولې، ټولو د زړه په زور خندل.

د زرین نیکه له لغمانه سروبي ته کوچېدلی و. باولی خان د پاچا په وخت کې د سیمې مهم سړی و، دېرې و ډنډې یې برابرې وې. د وخت حاکمانو یې سلام کاوه. درسته ورځ به سېلونه وو، ډوډۍ گانې خوړل کېدې، د جنگي مړزانو او سپیو گلې ور روانې وې. د لغمان هره نوې او زړه خبره به د باولي خان په حجره کې ډنډوره شوې وه.

تر کودتاوو وروسته تورن شو، چې گنې د کمونستانو جاسوس دی.

مجاهدینو یې پلار وواژه، دوی وتښتېدل، په لغمان کې شته ځمکې یې څه خرڅې کړې، څه خلکو ونيولې. دوی پر سروبي مېشت شول. کور یې د چرسي غونډۍ پر نیمايي کې جوړ کړی و، اوازې گډې وې، چې دوی لا هم د انگرېزانو خلک دي او په دغه غونډۍ کې د زرو په بوتانو او تاریخي شیانو پسې راغلي. خو د دوی بېچارگۍ دا هر څه ردول. زرین د زړه په ژورو کې اندېښمن و، که یوه لاره و نه باسي، بچي یې نهر یري.

سپو د مرو شویو چرگانو په غوښو جنگ کاوه، کورنجا به یې شوه. شېرباز و شېرمامد بله لاره نه لیده، پېښور یا ایران ته تگ یې تر مخې و، کنه نهر یې بوله!

علیمردان چاینکه ورپورته کړه، سپکه جگه شوه، پورته شو، په بیره ووت، بجلۍ یې ولگوله، د برجورې کلامخ ته غوا پرته وه، شخوند یې واهه... لاسي بجلۍ یې ور واچوله، ښکر یې مات و، بدن یې سور- پور و. د کلا دروازه یې تېله کړه، ننوت.

گلالي تناره ته ورغله، پلار یې پر کت پروت و، خبرونه یې نیولي و. تر څنگ یې ودرېد، هغه راډیو تیتېه کړه، ور متوجه شو، علیمردان جریان شریک کړ، پېښور یې د مزدوری ځای وباله، پلار یې انکار وکړ. گلالي چای جوشه پر ځمکه کېښوده، ده واخیسته، لاسي بجلۍ یې رڼا

کړه، د حجرې پر لور ورغی، چورت یې ښه نه و، د پلار انکار یې د ژوند
رخ بدلولای شو.

هوا سپره وه، چای ښه لگېده. شېرباز و شېرماد د پېښور کیسې کولې،
تېرې او زیاتې یې ویلې. زرین په خوند غوړ نیولی و. د پېښور کیسې ښې
لگېدې، چې بحث به بدل شو، علیمردان به فتح ورکړه، هغوی به همغه
کیسه پیل کړه.

په پېښور یې سلا را نغله، ایران یې ښه وباله، خو ډلې ځوانان وار له مخه
هلته وو. د پاکستان پنجاب یوازې د لوښو سیزن درلود، دوی په دغه کار
بلد وو.

شېرباز شېرماد ته مخ کړ:

- تر دولسو واوښتې!

علیمردان وویل:

- د درې واړو لارې بېلې دي، مړزگو ته لېوان را کوزېږي، بېخي

ناوخته ده، همدلته پاتې شی!

علیمردان پر دېوال باندي سیورو ته وکتل، د زرین اوږده پزه بل وړ وړ
ښکاره شوه، هغه وویل:

- ياره چې پاتې شو او کيسې وکړو، ښه به وي.

درې سره په حجره کې وغزېدل، د بستري مجلس خوند کاوه. علیمردان پيالې ور ټولې کړې، ووت، د برجورې کلا دروازه يې تېله کړه، پيالې يې کېښودې، دروازه يې کولپ کړه، بجلۍ يې په خوله کې ونيوله، مخه يې رڼا کړه، چکړې وې، پراخ-پراخ گامونه يې اخيستل.

کوټې ته ننوت، لاسي بجلۍ يې روښانه کړه، کړکۍ ته يې رڼا واچوله، ورغی، اورلگيت يې ور پورته کړ، خراغ يې بل کړ، ژېړه رڼا شوه. د فرش يوه خنده يې ور واړوله، کيلي يې ور واخيسته، کوز کونج ته لرگين صندوق ايښی و، سپينه پر سترجو ښاپسته شوې پرده پرې پرته وه، کيلي يې په کولپ کې تاو کړه، بکس يې خلاص کړ، خوږ بوی ترې را ووت، د فرشتې د حجاب تور ټيکری يې ور واخيست، پر زړه پورې يې کلک ونيوه.

د بام پر سر ترپ شو، سپي وغپل، د باندي يې وکتل، لاسي بتۍ يې واچوله، سپي په پيشو پسې زغستل...

پورته شو، نرۍ برستن يې پر توشکه ويره کړه، خراغ ته يې ور پوه کړل، لاسي بتۍ يې روښانه کړه، ځای يې وموند، د فرشتې ټيکری يې پر بالښت ويره کړ، پرېووت، په چورت کې و، خرڅه يې نيولې وه، نصرالله باديوه پورته کړې وه، د دروازي گرب شو، د نصرالله خبره ورياده شوه (کنچنۍ).

راغله). اه فرشتې! نو تر کله؟

ويده شو. سپېده چاود و، د کوتي دروازه وتکېده، پرده يې چوله کړه، پلار

يې و، په زوته يې وويل: ((وينس يم جگېرم!))

د فرشتې ټيکري يې کونج په کونج قات کړ، پر بالنس يې کېنود، برستن

يې ټوله کړه، تر فرش لاندې کيلې يې ورواخيسته، صندوق يې خلاص کړ،

د فرشتې ټيکري يې تر يوې کتابچې تاو کړ، د رويا په ورکړې خلطه کې

يې واچاوه، صندوق يې کولپ کړ، د باندې ووت.

شېرباز و شېرمامد پر وياله شپېدل اودسونه يې کول، زرین ويده و،

عليمردان غبر و نه کړ، کور ته لاړ. گلالي تنور اچولی و، سترگې يې لوگي

وسوزولې، پر ټيکري يې وسولولې، عليمردان ورغی، د تاوده پاستې خنده

يې پرې کړه، شخوند يې واهه، گلالي وويل: ((لالا چای تيار دی، که وړې

يې؟))

عليمردان د برنډې پر ژي کېناست، تر مور يې چرگوري تاو وو، وچه

ډوډی يې پر تيره تکوله، چرگوري چونگېدل...

گلالي غبر وکړ، عليمردان پورته شو، په تخرگ کې يې دسترخوان ونيوه،

تودوالی يې حس کړ، په يوه لاس يې پيالې او په بل هغه يې چای جوشه

ورپورته کړه. د پيالو رېرېدېدا خته، ووت، د باندې په وياله کې هيليو

غوټې وهلې، د درمند ځای تر مخ ډېران کې چرگانو خپلکې وهلې.
څلور سره په ځای څښلو شول. شېرمامد وویل:

- چورت مې وواهه، په ځدای را پېښ کړي حالت خفگان د نا
رضایتی مانا لري. چې په هر حالت رضا نه شو، بندگي یې مه
بوله!

- شېرباز زورېندې شونډې وښورولې:

- پور هم له چانه شي غوښتای، ټول سروبی یې وهلی، ټول یوشی
یو.

علیمردان غلی و. دروازې ته یې کتل، شېرمامد مخ وړ واراوه:

- د ابا دې څه خوښه ده؟

علیمردان وویل:

- ابا مې په چورت کې دی.

زرین زړه نازره و. شېرمامد اسویلی وویست، ورو یې وویل:

- کابل کې هم مزدوري نشته. نازک میر تللی و. ویل یې په خپته
گروم.

زرین وویل:

- ایران خنګه دی؟

علیمردان متوجه شو. ویې ویل:

- مزه یې نشته!

شېرمامد شنه نصور ورواچول، خوله کړشوپه ویې ویل:

- د شاه گانو کار په کې ښه دی.

علیمردان غلی و. نری شمال راوالت، د لنډو ختو بوی یې ورووړ. شېرباز
نیمکښه کړکی ور خلاصه کړه. یخه هوا ولگېده.

څلور سره جگ شول. د سیند غاړې ته لاړل. د هلكو ډلې ناستې وې،
مشورې کېدې...

در گرده موټر راتلل، زخمي غواگانې او وزې یې کابل ته وړې. هلته پلورل
کېدې او پیسې یې د ایران په کرایه لگېدې، بې وزلو وړکیو له نورو هغو
کرایې پورولې. د کور او پتیو په سر ایله یو کس پاتې و.

علیمردان نه غوښتل، چې ایران ته لاړ شي، ملگري يې هم د پېښور خوا ته
لمسؤل، هغوی شو خل د ایران لپاره پنډکي وتړل، خو علیمردان پسې په
کې اچولې. زرین د پارک او نجونو له چورتونو ډک و.
علیمردان د پاچا صفت کاوه، چې گنې د کار سپری دی او د کار په موندلو
کې مرسته کولای شي.
د مابنام په اذان کې د ملا روزي خان درد محسوسېده، علیمردان تر لمانځه
وروسته کور ته لاړ. مور او پلار ته يې ور له غوږه کړه، چې ایرانیان
خلکو ته مخدره توکي ږدي، په حکومت يې نیسي، هغوی يې گوردې
باسي او تش بدن يې غرغره کوي.
پلار يې راډیو وغوښته بیا کیسه مالومه نه شوه.
د بلې ورځې په سهار شېرباز، شېرمامد، زرین او علیمردان سره غوږونه
جنگولي وو.

لسم خپرکی

فلاينكوچ د باډرو په هډه كې ودرېد، گڼ خلك ترې كوز شول. علميردان
شخي وويسته، ها خوا د كيستوله دكانه د سندرې غږ خوت، د زرین زړه
هوا كوله... بوجی او بېكونه يې سره پر شاه كړل، شېرباز وويل:

- شخ پخ يم، كه پياده شو و به نه غورېږو؟

زرین ستمېده، ويې ويل:

- زه خو نابنده يم، اوس به مې كومه كادانه در سوری كړې وي.

شېرباز وويل:

- درځی كېمپ ته ځان ورخطا كړو، ټوله نیم سات لاره نه ده.

د باډرو د سپين جومات شاته گڼ بازار و، پرې ور گډ شول، عمومي، ناولې او بويڼه وياله يې ونيوله، مخ پر بورډ روان شول...
د کچه گړۍ کېمپ گڼ و، شور يې خوت. ښايسته منزل يې وکړ، شېرباز،
زرين ته کړل:

- دا نمبر چهار دی، تر دې ورهاخوا د چارمارو بازار راځي او تر
هغې ورهاخوا بورډ دی. مرکندېر کې د علیمردان ترورزی پاچا
اوسېږي.

بورډ ته نژدې کېدل... د علیمردان زړه درېده، نور ټول په طبعه وو.
پاو کم یو سات وروسته د بورډ چونگي ته ووتل. قضا مازیگرو، پر
سرک واوښتل، د مرکندېر پر کېمپ ننوتل. خلکو پرې د تبلیغياتو په
گومان سلام کاوه. زرین ته هر څه نوي وو، هره خوا يې کتل. علیمردان
په چورت کې و، د دوی خبرو يې فکر شکاوه.
د حاجي ظاهر د جومات تر څنگ گڼې رېږې ولاړې وې، ځينو يې
گازدېې روښانه کړې وې، د میوو نومونه اخیستل کېدل، خلک يې اخیستو
ته ور بلل.
د هلکانو ډلې په مخه ورتلې، بېټونه يې امسا کړي وو، پر پاڅه سرک يې
ټکا خته، ځينو يې د لوبو کيسې کولې.
علیمردان څه وویل، یوه دوکان ته ور وگرځېد، یو ډبی سگرت، پاکي،

شامپوگانې او يوه کلچه صابون يې واخيستل، گرد سره روان شو. زرين پر جېب لاس ور دننه کړ، نښوار يې اندازه کړل، گوزاره کېده. تر عمومي بازار ووتل، ماښام تياره وه، پر يوه فرعي بازار ور گډ شول، علیمردان سگرت بل کړ، زړه يې بل وړ و، خوشالي او غم سره گډ شوي و. په يوه تنگه کوڅه ور ننوتل، د کوچي اخر ته ورسېدل، دروازه يې وټکوله، ها خوا يې وکتل، د فرشتې د کور لرگينه دروازه وه، شنه پرده ورته څرېده.

د پښو ښکالو شوه، غږ يې وکړ:

- څوک يې؟

علیمردان په لور غږ وويل:

- زه يم! د حجرې دروازه را خلاصه کړه.

نصر الله د دروازې تر چاود ور وکتل، زړه يې په ټوپو شو، علیمردان ته خوشاله شو، منډه يې کړه، د حجرې دروازه يې خلاصه کړه. ټولو ته يې لاس ورکړ، ټول ننوتل. نصرالله د کور پر لور منډه کړه.

علیمردان تشناب ته ننوت، د پلاستيکي بيلر سر يې پورته کړ، تر خولې

ډک و. د اوبو شړپا شوه، خيشتې څنې را ووت، پاک کالي يې اغوستي و،
کوټې ته ننوت، د پکي هوا يخه لگېده. د نورو وار شو.
عليمردان کوڅې ته ووت، د فرشتې د کور دروازې ته يې وکتل، لرگينه
دروازه وه، شنه پرده ورته زړېده.
سگرت يې بل کړ، د کوڅې لړ او بر ته يې وکتل، بېرته ننوت. دروازه يې
بنده کړه، حجرې ته ننوت. د کور لۀ خوا حجرې ته د ورتې دروازې
گړب شو، نصرالله پۀ خوند وويل: (مور مې دې غواړي).
عليمردان پورته شو، نصرالله مخکې، دی ور پسې ووت.
گل روپۍ پر مخ بنکل کړ، رويا ور وړاندې شوه، لاس يې ورکړ، يوه وچه
او ډنگره بنځه ورغله، ټيکري يې مخ ته نيولی و، ستري مه شي يې ورکړه.
عليمردان ځمکې ته کتل، رويا پکې سترگې څنې کړې وې. پر کت
کېناستل د وطن کيسې شور و شوې... د رلي کيسو ټول جبران کړي وو،
خبر وار دمخه را رسېدلی و، گل روپۍ قيامت نژدې وباله.
رويا تناره ته ورغله، تر پرې لري کړ، لگن يې يوې خوا ته کړ، لاس يې
ورېنکته کړ، توره چای جوشه يې ور پورته کړه، پۀ بېره پخلنځي ته لاړه،
ارموني چاېنکه يې راوړه، غټې چايجوشې ته يې ور پوه کړل، چاېنکه يې
ور ډکه کړه، عليهمردان د سترگو لۀ کونجه ور وکتل.
د پيالو غږ شو، عليهمردان ور وکتل، رويا پتنوس پر ځمکه کېنود، پۀ بېره

روانه شوه، غوښن بدن يې ښور بده، وړوکی مېز يې لاس کې و، پتنوس يې
پرې کېښود، درې پيالې يې ډکې کړې، د مور تر شا د برنډې پر ژۍ
کېناسته.

گل روپۍ وروستی غرپ وکړ، پياله يې پر پتنوس نسکوره کړه، پابڅې يې
پر پونډيو ور ښکته کړې، خپلکې يې پښو کړې، اوداسه ته جگه شوه.
عليمردان پياله تشه کړه، پتنوس کې يې کېښوده، رويا ور جگه شوه،
چاينکه يې ور پورته کړه، عليهمردان يې سترگو ته وکتل، هغې پياله ور ډکه
کړه. عليهمردان ورو وويل:

- فرشته څنگه ده؟

رويا په ټوکو وويل:

- خدای دې يې وښيي، ښه نجلۍ وه.

عليمردان غلی و. رويا وويل:

- ښه ده، کله چې يوازې يو، ستا مجلس کوو.

اه! کاش دا خبرې پر کاڼاتو کې پاتې وای، کاش د عشق عالم ابدیت لرلای
او هرې ذرې د ژوند او عشق چغې وهلې، داسې چيغې، چې کاڼات يې په

شور او زور په بربادۍ کې هم اباد وای!!
علیمردان غلی و، پيالې ته یې کتل، رويا وویل:

- یاره دې له ځانه سره سندرې وایي.

علیمردان متوجه شو، گوندې په کومه سندرې کې ځان وويني، یا ترې پیغام
واخلي، ویې وپوښتل:

- کومه یوه درته یاده نه ده؟

رويا غلې وه، سترگې یې چوغې کړې، خه یې وریادول:

- اممم... نه

علیمردان وویل:

- له ما یې خبره کړه!

- بڼه به خوشاله شي، بیا به لکه د بنگو پيالې غرقه ناسته وینه...

- ورشه، ورته ووايه، چې راشي.

- هغه د مړې گېډې پارسي به نو همدې ته وایي!؟

وخت يې غلام و، فکر يې بري و، امېد يې و، خوبونه يې سره يو ځای وو.
عليمردان په ټوکه وويل:

- ډېرې مانادارې خبرې کوي!

- ځان بنيم!

رويا په برق برق وخنډل، مور ته يې ور وکتل، نه ښکارېده. عليمردان
غلی و، د فرشتې په وجود لاهو شوی ځان يې نه شو محسوسولای. دی
لاهو و، يوازې يوه ډاډ او لاس را ويستلای شو، د فرشتې لاس!
عليمردان په چورت کې و، رويا وغږېده، ده ټکان وخور، هغې شاته
وکتل، ورو يې وويل:

- له فرشتې مې خو د تپې پټې راوړې وې، در يې کړم؟

عليمردان ټکان وخور، لکه څوک چې وسوزي او متوجه شي. په بېرې يې
وويل:

- پټې يې راکړه.

رويا کوټې ته ورغله. عليمردان ور کتل، نری شمال را والوت، د لاجي د
ونو د پانو غږ خوت...

علیمردان چورت وړی و، څه به کېږي؟ اینده خو تور تالا ماښام دی، گڼ
ماتمونه لري او وخت چې تېرېږي، بې خوښې فېصلې کوي...
رویا درې پیتې ورته ونيولې. ده لاس ور اورد کړ، بغل جېب ته یې
واچولې.

گل روپی له لمانځه خلاصه شوه، تسپې یې اچولې، نصرالله یې ور
وغوښت، د باندې یې ولېږه.

علیمردان حجرې ته ورغی، شېرباز او شېرمامد ویده وو، زرین چای
څښه. نصرالله ورننوت، لکه دوی ته چې نوی تلویزیون ښکاروي، چالان
یې کړ، زرین اوتر- اوتر ورکتل، نصرالله علیمردان ته وویل:

- سودا پسې ځم، چکر وهي؟

علیمردان زرین ته ور وکتل، هغه پیاله و بالښت و واخیستل، تلویزیون
ته نژدې یې تکیه ووهله.

ووتل، علیمردان شاته وکتل، لرگینه دروازه وه، شنه پرده ورته زړېده، زړه
یې کاواکه و، هېڅ یې محسوس نه کړل، تر کوڅې تېر شول، لنډی بازار
و، شور خوند وړکاوه، د ژوند علامې ډېرې وې.

نصرالله یوې تارینې پنجرې ته ودرېد، سپین فارمي چرگان پکې و، بیه یې
وکړه، پلورونکی چرگ ور وړاندې کړ، علیمردان یې پر سینه لاس
کېښود، هغه حلال کړ، ده له سگرته لوگي ښکل...

مازیگر قضا و، ژېر گروپونه لکه شیندلي سره زر، هر منظر یې واضح او
بنکلی کړی و.

علیمردان دوکان ته ورتاو شو، دوه شیشه یې بوتل یې راواخیستل، پیسې
یې وڅښله، بوتلونه یې بېرته ورکړل، نصرالله د علیمردان بل شوي سگرت
ته ځیر و.

حرکت یې وکړ... له یوه ولاړ موټره د خیال محمد سندرہ راتله (لاړ که
مې نظر شي، زه به ستا لارې ته گورمه - را دې شي اجل، خود وفا لارې ته
گورمه)

علیمردان پښه نیولی شو. نصرالله غلی و.

یو پاک کالی هلک د موټر خوا ته ورغی، په کې کېناست، سندرہ لرې
کېده... (خو به مې نظر کوي، مزل په حجابونو کې - خو به دې له خلکو
نه په غلا لارې ته گورمه)

علیمردان زنگېدلی روان شو، اوسنکې یې پر مخ ورغښتې. بل سگرت یې
بل کړ.

کوڅې ته سیخ شول، علیمردان سترگې وسولولې، نصرالله غلی روان و. د
حجرې دروازه یې خلاصه کړه.

سگرت یې بېخچن کش کړ، تر پښې لاندې یې کړ، د حجرې په دروازه
نوت. تشاب ته ورغی، مخ یې ومینځه، د سترگو ستر یې کاوه، کوتې ته

روان شو، زرین تلویزیون ورو کړی و، شېرباز او شرمامد لمونځونه کول.
ځمکې ځای نه ورکاوه، کور ته ننوت، رویا نغري ته ناسته وه، ور پورته
شوه، ده په لنډه وپوښتل:

- نه وه راغلې؟

- راغلې وه!

اه! دا څوک راغلې وه، چې هر څه بدل - بدل دي، دا څوک ده، چې
سترگې یې په فنا محکومول کوي، دا څوک ده، چې دا ماحول او هر څه
یې بل څه او بل څوک کړل!!؟ دا څوک ده، چې دا رنگونه یې له مخه
بنسکاري!!؟

علیمردان غلی و. رویا یې سترگو ته کتل، اوبسکو څه حکایت او روایت
کاوه.

رویا وویل:

- ویل یې سبا راځم، علیمردان دې چپرته نه ځي.

علیمردان غلی و، کاش له دې ځای پرته بل ځای او (چپرته) بېخي نه وای!!
کاش همغه سبا ټول عمر سبا وای، او هېڅکله نه پرون کېدای!!

په اوبلنو سترگو يې رويا ته وروکتل، هغه لکه بوت ولاړه وه. علميردان روان شو، پنبو يې شيمه نه لرله، حجرې ته ووت. د لرگينې دروازې له ترکونو رڼا ښکارېده، دروازه يې خلاصه کړه، کوڅې ته ووت، د ریکشي غبر را نژدې کېده، د حجرې دروازې ته نژدې شوه، پاچا په خوند او مينه وويل:

- اوووو... سترگې مې رڼا شوې!!

را کوز شو، د رکشي گروپ لگېده، مخې ته يې دوړه ښکارېده. ستړي مه شي يې وکړه، دواړه ننوتل. پاچا حجرې ته ورغی، روغېر روان و، د بلې په کيسه کې لږ تېرې او زياتې خبرې وشوې. علميردان جېب ته لاس کړ، درې د تېپ پيټي يې پر توشکه ور خطا کړې، پاچا په خوند وويل:

- څنگه تېپ راوړم؟

علميردان شېرباز ته وکتل، هغه وويل:

- را يې وړه، چې څه سورونه پکې دي.

پاچا پورته شو، ووت. علميردان بل شوی سگرت وار کړ. پاچا سلام وکړ، سونيو باډي چوبي ټاپ يې پر کت کېښود. علميردان پورته شو، يوه پيټه

يې پر لاس و ټكوله، پشم يې وړ لوند كړ، وړ وايې چوله، د سردار علي
ټكر غبر و خوت:

جنازه چې مې له كوره گور ته واخلي
ته به نه يې را وتلی، زه به مريم
وچې ترخې چې په ما را زرغونې شي
چې مزار مې شي منبلی، زه به مريم
دغه دوه ورخې ژوندون دی مرگی ورك شه
سره خاندي به ټول کلی زه به مريم
ای اشنا چې ته رادرومې دې وطن ته
خرې خېر خو دې لیدلی زه به مريم
د كاكل په خته بند د منخ كتاب كړه
ما خاطر په خدای سپارلی، زه به مريم
لاسپېكر پوه شو، ملا اذان شورو كړ، پاچا په بېره وړ وغځېد، بټنه يې
ووهله، سندرې گل شوه. روي تر دروازي هاخوا غور نيولی و. نصرالله
چلمچي او لوته پر لاس حجرې ته ورغی، تر دروازي د باندي يې
كېنودل، منډه يې كړه، دسترخوان يې وړ واخيست، پر غولي يې
وغورځاوه.

مېلمنو ځان سم کړ، نصرالله اوبه واچولې. پاچا دسترخوان خوراوه،
نصرالله د کور دروازه ور خلاصه کړه، رويا پتنوس ورکړ، حجرې ته يې
نويست، پاچا ډوډۍ ماتوله.

رويا تناره ته ورغله، چای جوشه يې ور پورته کړه، چاينکه يې ترې ډکه
کړه، پخلنځي ته ورغله، گاز خلاص شوی و، بېرته راووته، اور يې بل
کړ، غټه توره جای جوشه يې پرې کېښوده. لمبو تصويرونه گډول.
نصرالله اوبه نيولې وې، علیمردان له ځانه سره کېناوه، زړه يې نيولی و،
ډوډۍ يې زړه ته نه کېده.

دعا وشوه، دسترخوان يې ور ټول کړ. ډډې يې واچولې، تلویزيون ته ځير
شول، پاچا پورته شو، اجازه يې وغوښته، کور ته ننوت، دوی ځايونه سم
کړل، زرین تلویزيون ته نژدې ناست و.

علیمردان بهر ووت، کټ يې سم کړ، توشکه يې وويسته، خوره يې کړه،
بالبنت يې سم کړ، ځمکني ډنډه يې پکي ته ورغی، کټ ته يې برابر کړ،
کوټې ته يې وروکتل، پر دېوالونو د تلویزيون رڼا ښورېده.

تر پخې شپې وينې و، يوازې يوه خيال ورسره وری و... هماغه يوه خيال!!
د فرشتې په ځان کې يې خپل ابدیت لیده، کنه لارو فنا شو!!

فرشته دا ټول کابنات ده، د هر منزل منزل ده، هره لاره همدا يوه لاره ده،
هره لاره همدې يوې لارې ته تللې ده، د هر اغاز، انجام همدلته دی، ټول

جوړول او وړانول دغه سترگې کوي، اه! چې پېکی وڅنډي، ټول کابنات
ورسره څنډ خوري!!
ویده شو، سهار په خره د زرین د کلیمو غږ خوت...
پاچا وښوراوه، علیمردان پورته شو، اودس یې وکړ، پر لمانځه ودرېد. شېبه
وروسته چای وخورل شو، پاچا ریکشه وویسته، دوی د بورډ بازار پر خوا
روان شول.

یوولسم خپرکی

څلور واړه د بورډ پر کوڅو سم وو، خشره مارکېتونه یې ولټول. مزدوران یې وپوښتل، یوه د یوې خالي کوټې ادرس ورکړ. ځای او مالک یې وموندل، څلور تشې کوټې یې لرلې، پرې وگرځېدل، زړې کوټې وې، تېجنه هوا یې وه، نمجن بوی خوت...
په دوه سوه کلدارې سره جوړ شول. کیلي یې ور واخیسته.
زرین پاتې شو، پوز یې وواهه، د څنگ له اطاقی یې جارو واخیسته، څښ و پښ یې واچاوه...
شېرباز، شېرمامد او علیمردان د پاچا کور ته وخوځېدل...
شېرباز پوښتنې کړې وې، ویل یې مېوې ښې گټې کوي، چل ول غواړي، دیارې دروند کسب دی.
علیمردان خوشاله و، فرشتې ته نژدې مېشت شو، کله کله به ورځي، فرشته به ویني او ځان به پوره کوي.
د حاجي ظاهر تر جومات ورته شول، کوڅې ته یې مخه کړه، تر فرعي

بازار واوبستل، پر یوه تنگه کوڅه وړ ننوتل، د پاچا دروازې ته ودرېدل. علیمردان د کور پر دروازه ننوت، په بیره حجرې ته لار، دروازه یې وړ خلاصه کړه، شېرباز او شېرمامد ننوتل. علیمردان کور ته ننوت، رویا ته یې د چای وویل، حجرې ته ورغی، دوی پندونه تړلې وو، په انگرې کې ولاړ و. ده کوتې ته ننویستل، کور ته ورغی، رویا له پخلنځي ورووته، پتنوس یې ورکړ، ده پوښتنه وکړه:

- ترور چېرته ده؟

- هلته تللې.

- چېرته؟

- د فرشتې ادې یې یادېده. ترور دې لوفره ده.

علیمردان وخنډل، ورو یې وویل:

- فرشتې خو څه نه ویل؟

- نه، څه به یې ویل؟

علیمردان غلی شو، پر مخ یې غم او الهر خور شو، رویا پوه شوه، په ناز یې وویل:

- سروپه درپسې لېونۍ ده.

د علیمردان زړه ورپرېږدېد، په خواره خوله یې وویل:

- کومه خبره خو یې نه کوله؟

- اوس یې راولر، څه بهانه به وگورم، ته چای یوسه، لږ وروسته راشه!

کابناتو پرې ټالۍ وخوره. علیمردان چای یور، شېرباز و شېرمامد تلویزیون ته کتل، پیالې یې ډکې کړې، دوی یې تر نظر تېر کړل، بوخت بنسکارېدل، سگرت یې بل کړ، ناست و. پیاله یې پر پتنوس ورنسکوره کړه، بهر ووت، اودس یې تازه کړ، سات ته یې وکتل، اسویلی یې وکړ. کور ته ننوت، انگر کې پر کټ کېناست، دروازې ته یې کتل، زړه یې بې واکه و، لکه څه پېښه چې کېږي، لکه هېڅ چې نه کېږي، لکه جنت او قیامت چې یو ځای راځي، لکه ژوند چې همدا یوه شېبه وي، لکه همدا چې احسان او انعام وي، لکه همدا گړۍ چې د جنت بېلگه وي، لکه دروازه خلاصه شوه، دوه مسکۍ خولې نجونې ورننوتې، زړه یې ورپرېږدېد، پورته شو، بېرته کېناست، نه یې شوای ورکتلای!! فرشته دروياً شاته پټه شوه، ناز یې کاوه.

دواړه د علیمردان مخې ته ودرېدې، فرشته ور وړاندې شوه، په لاس یې
ستړي مه شي وکړه. اه!! وخت دې ودرېږي!!
رویا روانه شوه، پر اور اینې چای جوشه یې ډکه کړه، پخلنځي ته ننوته،
له هغه ځایه یې څارل.
دوی یو بل ته کتل... فرشته وخنډل، سترگې یې بنکته کړې، روانه شوه،
پخلنځي ته ورغله. تیکری یې له سره پرېوت، گن سره وینتان یې
خانگې-وانگې پراته وو.
علیمردان پر ځای مېخ و، ځمکې ته یې کتل... گړپ شو، نصرالله و،
بادیوه یې راوړه، تاربندي یې وکړه، توله یې برابره کړه، څرخه یې
علیمردان ته ورکړه، بادیوه پورته شوه.
فرشته کړکۍ ته ودرېده، علیمردان ورکتل. رويا پورته شوه، ساکت یې
پکې ورکړ، تپ یې چالان کړ، پینه یې ور واچوله، اواز یې ورکړ، د تکر
سندره چالان شوه:

چا وړه لولکه گیره
کړه تورتم سیلی باران کې
چا تصویر د لېلا جوړ کړ
د دې سرو گلو بوستان کې
په مین چې شي مینه

يارانه نه ده بيوپار دی
چې په غم ارمان بدل کړي
دغه مينه، دغه يار دی

ای د مینې فرشتې
ای د نور او رنگ کیسې
بناپېری! ته چا بندي کړې؟
د غمونو د کوڅې...

سندره بدله شوه، علیمردان چرخه کېنوده، د باندي ووت، شېرباز و
شېرمامد بې رخصت کړل، پوه بې کړل، چې وروسته به ورشي.
خلور واړه پندونه په شا شول، تر تنکې کوڅې تېر شول، پناه شول.
علیمردان ننوت، د حجرې په انگر کې ولاړ و، پر کت پرېوت، سگرت
بې بل کړ، خوند بې ورنه کړ، خطا بې کړ، کوتې ته ننوت، اوږد وغځېد،
سلگیو واخیست... زړه بې کاواکه و، بې ځایه و، بې امیده و، بې دياره و،
بې خونده و، بې سازه و...

نصرالله ورغی، بېرته ننوت. گرب شو، پورته بې وکتل، فرشته پر درشل
ولاړه وه، خندل بې... سترگو ته بې ځیر شوه، غم پرې خور شو، ورغله،
په غوسه بې وویل:

- ای د سپی زویه! خه درباندي وشول؟

ده مخ تاو کړ، پر مت يې خوله ولگوله، فرشته ورغله، تر مت يې ونيو، ستونی سنغ پر بوت، پورته شو، سر يې پر زنگونو کېنود، رویا ووته، فرشتې سيني ته ور جوخت کړ. په ناز يې وويل:

- مه ژاره، وگوره! زه ټووووله ستايم!

عليمردان سلگي وهلي. رویا پر درشل ودرېده، فرشتې اشاره وکړه، هغه ورننوته، عليمردان وشمېد، له غېږې يې بېرته کېده، فرشتې نور هم کلک ونيوه...

عليمردان غلي شو، فرشتې خندل، رویا په چورت کې وه... عليمردان ووت، مخ ته يې اوبه واچولې، فرشته انگرې کې ولاړه وه، ټيکري يې ورکړ، هغه رویا ته وکتل، هغې خرخ وخوړ، بل خوا يې وکتل، ده مخ وچ کړ، رویا وويل:

- وگوره! نصرالله باديوه را بنکته کوي، مور به لاړې شو.

فرشتې لاس ورکړ، روانه شوه... عليمردان کوتې ته ننوت، پر رپک يې درې پيټې ايښې وې، بغل جېب ته يې واچولې، باندي ووت. ځنگېدلي قدمونه يې اخستل، د اسلاميه کالج پر گېټ ورننوت، شين ماحول و، کوکي الوتې، هاخوا هلکانو کرکت کاوه، يو ښاپستوکی

هلڪ د سوپ ڪراچي ته ولاړ و، علمردان لوبې ته ڪتل، زړه يې د قسمت
په لوبه خام و، خان ورته ڪم بنڪار ٻڌه، فڪر يې ڪاوه، د هلڪانو شور او
چڪچڪ به شو، دده د فڪر لڙي به يې پرې ڪڙه.

خنڱ ڪي يې خوک ڪٺناست، پر اوڙه يې لاس ورواچاوه، تڪان يې
وخوڙ. سڀينڪي هلڪ خندل، په ناستي يې غڀره ورڪڙه.
دي پر چمن ناست و، هغه وويل: (دستي راحم!)

سڀينڪي هلڪ تر گڻو دوڪانونو ورغي، پي سي او ته ننوت، سلام يې وڪڙي،
خواب يې واوربد، يوڀي وڙي غرڦي ته ورننوت، غوڙي يې پورته ڪڙه، نمبر
يې وواهه. له هاخواتت غڙ راغي:

- هلو!

- جي سر زه يم، ڪارما!

هڀڄ روغڙي يې نه واوربد، له هاخوا وپوڻتل شو:

- ڪوم ڪارما؟

بهر يې وڪتل، ورو يې شفر ووايه:

- دوه نيم زره ڪلن ڪارما!

ژوندی او محسوس غږ یې واورېد:

- وایه کنه! څه خبره خونه وه؟

لاړې یې تېرې کړې ورو یې وویل:

- صېب ته مې خو تصویران بنودلي وو، نور یې رد کړل، ویل یې

چې عمر ونه یې زیات دي.

- نو بیا؟

- یوازې یو هلک یې اوکې کړی و، خو هغه، هغه وخت کابل ته

تللی و، اوس په گوتو راغلی دی. څه کېدای شي؟

- ته یو پنځه مېنټه وروسته کال وکړه.

په منډه ووت، د تیلیفون پیسې یې تحویل کړې، د څنگ دوکان ته ورتاؤ

شو، د پیسې بوتلونه یې ورسره واخیستل، د علیمردان خوا ته ورغی.

هغه چورت وړی و... بوتلې یې وڅښلې، علیمردان په لمانځه ودرېد، ده

ووویل:

- زه به دا تشې بوتلې وروړم.

په بیره لار، بوتلې يې ورکړې، د خنګ پي، سي، او ته ننوت، وړې غرډې
ته ورغی. تيليفون يې جگ کړ، نمبر يې وواهه، ورو يې وويل:

- کارما

له هغې خوا دروند شرايې غبر راغی:

- څه دې خيال دی، چې همدا يې ورځ ده، که بيا هم کېدای شي؟

ده لارې تېرې کړې، ورو يې وويل:

- هر وخت کېدای شي، که څه مسئله نه وي، نو ډيوټي اېز فرسټ
(دنده لومړيتوب لري)

- خلک درغلل.

پته يې ورکړه، فون يې کېښود، زړه يې په درېدو شو. ورغی د علیمردان
تر خوا کېناست.

خلک کمېدل، تيارې غالبېدې... تيارې ښې وې، علیمردان فنا غوښته.

پورته شول. دواړه يو عالم چورتونو وړي وو. لاره يې سيخه کړه، له

کالجه ووتل، سرک ته برابر شول. له يوې څلور تېره رېړۍ دودونه ختل،

سپينکي هلک ورتاؤ شو، رېړۍ والا شو سيخان پر انگار کېښودل. ده

وخت اړول غوښتل.

شبهه وروسته یو موټر ودرېد، خو کسان ترې رابنکته شول، په سپینکي هلك يې تاوده غبرونه وکړل، علیمردان ده ته وکتل، ده په خوند وویل: (ملگري دي، هر خدمت ته برچپک ولاړ وي.)

هلکان رانژدې شول. کارما (سپینکي هلك) علیمردان معرفي کړ، هغوی ډېره مینه ورکړه. سپینکي هلك وویل: (کباب به وخورو، بیا به مور هم تر خپلو ځایونو ورسوی!) د نورو سیخانو فرمایش يې ورکړ.

چیغې شوې، یو هلك په زینو کې راولوېد، خلک پرې ورتول شول، بل هغه په چاقو وهلی و، سپینې جامې يې په وینو رنگ وې. د خلکو گڼه گڼه شوه. له لرې د پولیسو د موټر اړنډونه شول. د سپینکي هلك ملگریو وارخطا یو بل ته وکتل، دوی ته يې د مریض بهانه وکړه، موټر ته وختل، په بیره وتښتېدل.

تیاره مهال کوتې ته ورسېد. علیمردان د پاچا دوی اضافه تپ وړی و. زرین، شېرباز او شېرمامد ناست وو، تپ يې راډیو ته کړی و، بي بي سي يې نیولې وه، درنگ سات وروسته (نوی کور نوی ژوند) ډرامه شورو شوه.

علیمردان په کوټه کې و، نه! په کوټه کې نه و هغه عشق یو لافاني کیفیت مبتلا کړی و، هغه سروبی لید، هلته لرې پر کت فرشته ناسته وه، نجونې

پرې ورتولې وې.

ډرامه خلاصه شوه، وړوکی تېپ يې بنده کړ، زرین پورته شو، پر رپک يې کېښود. جای نماز يې ور واخيست، نېت يې وتاړه، شېرباز مخ ور واراوه:

- هلکه بې چورته يې.

عليمردان پر مخ عاديتوب خور کړ، ويې ويل:

- ښه يم. فشار مې ښکته شوی و.

شېرمامد په گاز ډبې پسې اور واچاوه، دېگي يې پرې کېښود، ووت،
عليمردان تېپ ته کتل...

زرین سلام وکړ، څلور گرمې ډوډۍ يې پر دسترخوان کېښودې. ډوډۍ
وخورل شوه، شکر يې وويست، دسترخوان يې ور ټول کړ.

شېرباز و زرین ووتل، کراچی يې لټوله، مېوه پلورونکي يې پوښتل..
شېرمامد، چای تيار کړ، عليمردان و نه څښه، معده يې اېښېده، داسې يې
احساسوله، لکه پلاستيک چې ګونځې شوی وي.

عليمردان پورته شو، تېپ يې ور واخيست، ساکت يې پکې ورکړ، له جبهه
يې پيټې ور وويستې، يوه يې ور واچوله، د سردار علي ټکر غږ پورته شو:
(چا ته عيد مبارک باد کړم؟)

چا ته وگورم زړه ښاد کړم؟
هغه یار اشنا مې نشته
چې پرې غم د یاری زباد کړم
بد نصیب له نژدې یاره
خرنگ لري په هېواد کړم
هېڅ ټیکاو مې چېرته نه شي
ته وا غره ته اعتماد کړم))

د دروازې گړب شو، شېرباز مسکی ولاړ و، علیمردان تپپ گل کړ، زرین
واسکت وویست، پر ځمکه یې خطا کړ، شېرباز په خوند وویل:

- یوه درې ټاپره کراچی مو پیدا کړه، یو نیم سل یې کرایه ده، تر
اخیستو ښه تمامیږي، چې خرخوې یې، دغومره خو تاوان هم
کوي.

شېرمامد په خوند وویل:

- ضمانت به غواړي که څنگه؟

- مجبور، پاچا یې وکړي. علیمردان دې سبا ورشي.

علیمردان څنگ بدل کړ، په خوند یې وویل:

- سمه ده، سبا به ورشم.

شېرباز د زرین ملا ته تپ ورکړ:

- اوس یې را ټوله.

زرین وخنډل، پورته شو، پر گاز ډبه یې چاینکه کېښوده، له جبهه یې دوه پاکټه شیدې ور وویستې، اوبه یې پکې گډې کړې، تور چای او لپه بوره یې ور واچوله.

پاؤ باندي یوولس وې، زرین ډډه واچوله، گلدوز خادر یې پر ځان ورکش کړ. شېرباز و شېرمامد هم ځایونو ته شول، علیمردان ځای ته وروڅښېد، زرین جگ شو، گروپ یې گل کړ، تیاره شوه، تیارو پتول کول...
علیمردان خوشاله و، فرشتې ورته ویلي و (ټوله ستا یم!) په چورت کې لار، ویده شوی و.

سهار شو، ټول وتي وو، د علیمردان سر ته کیلي پرته وه، پورته شو، ځای یې ورتول کړ، بهر ووت، مخ ته یې اوبه واچولې، کوتې ته ورغی، مخ یې وچ کړ، ایینه کې یې وکتل، عشق بدل کړی و، خو خوشالی هم پکې لارې کړې وې.

خپلیو ته یې ساپی ونيوله، پورته شو، دروازه یې ور کش کړه، کولپ یې ور واچاوه، سات ته یې وکتل، نهه او شپږ دېرش دقیقې وې، پاچا کره

روان شو...

چورت يې واهه... پروني عجيبه ورځ وه!! له چا سره چې همه تن پاتې و،
په غېر کې يې نيولى و.

له بازاره ورتېر شو، کوڅې ته برابر شو، شاته يې وکتل، ننوت. د پاچا د
کور دروازه بنده وه، و يې نه ټکوله، همداسې ودرېد، لږ مخکې يوه
لرگينه دروازه بنکارېده، شنه پرده ورته زړېده.

د پښو څښاري شو، دروازه يې وډېوله، ترور يې دروازه ور خلاصه کړه،
ننوت، ښکل يې کړ.

رويا چای راوړ، بېگاني کتغ ورسره و، علیمردان مازې د ډوډۍ څوکه
وروړه. ترور يې په ست وويل:

- همدلته به پاتې وى، څه حجره خو مو نه خوړه!
- په خبر اوسې ترورې، خو د يوې ورځې خبره نه ده!
- کومه کوټه مو ونيوله، که څنگه؟
- هو، هلکان نن لارل، چې په سُر او حساب باندې ځان پوه کړي.
- زه راغلم، که پاچا يې د کراچيو ضمانت وکړي.
- ولې به يې و نه کړي، څه په درد خوړي؟

رويا پورته شوه، پياله يې ور ډكوله، علیمردان پرې لاس كېښود، پورته سات ته يې وكتل.

رويا پورته شوه، بهر ووته، علیمردان وگيله، چې فرشته راوړي!!
د دروازي گړب شو، نصرالله منډې وهلې، بکسه يې پر كت خطا كړه،
كوټې ته يې منډه كړه، باديوه يې ور واخيسته، انگر ته شو، خاوره يې
پورته كړه، د هوا طرف يې مالوم كړ، باديوې ته يې ټكان وركړ، تار يې
ورخوشي كاوه، په شا روان و.

علیمردان و خښېد، د نصرالله باديوې ته يې كتل، د كوټې له منځه دروازه
ور مالومه شوه. دی په حال نه و، دی په حال كې نه و، دی په كومه بله
زمانه كې و!

دروازه خلاصه شوه، په انگر كې دوه نجونې ودرېدې، علیمردان تر سترگو
لاندي ترور ته وكتل، هغې د سترجو ټير گنډه، غټې چشمې يې اچولې وې.
بدل غونډې احساس يې وكړ، زړه يې وړان شو، كانگې ورتلې، ترور ته
يې د بهر ته تگ وويل، ووت، تر برنډې ښكته شو، فرشته د رويا شاته پټه
شوه.

نصرالله ته ورغی، دواړو پورته كتل، رويا و فرشته پخلنځي ته ننوتې،
دروازه يې خلاصه وه، فرشته ولاړه وه، له دواړو سترگې بې اختياره
كېدې...

د برنډې پر ژۍ ترموز ايښی و، پر سر يې گيلاس نسکور و، علیمردان چرخه کېښوده، ورغی، د ترور کوتې ته يې ور وکتل، هغه بوخته وه، گيلاس يې کنگال کړ، ډک يې کړ، اوبه يې وڅښلې. پخلنځي ته يې وکتل، فرشتې نرۍ شگه ور واړه کړه، ده شاته وکتل، نصرالله پورته باديوې ته کتل، بيرته ځير شو، فرشتې وخنډل، دی هم مسکی شو، رويا ځان نا خبره اچولی و.

نصرالله اففف!! کړل، ژر ژر يې تار ټولاوه، باديوه يې ازاده شوې وه، خفه شو، علیمردان ورغی، ويې پوښت، هغه وويل:

- د خړې زوی کشوانی کاوه، باديوه مې يې ازاده کړه!

علیمردان چېب ته لاس کړ، پنځه گون يې ورکړ، ويې ويل:

- زما هم درسره سات تېر دی، بله راوړه.

نصرالله ها خوا، دېخوا وکتل، انکار يې وکړ:

- نه، مور مې په قاريږي، ته مېلمه يې.

- واخله لېونيه! باديوه راوړه، چې وخت مې نه تېرېږي. او ها! په

دوکاندار يې تاربندي واچوه.

نصرالله منډه کړه، په دروازه ووت، علیمردان د ترموز تر خوا کېناست،
رویا را ووته، د مور کوتې ته ورغله، بېرته را ووته، د کلا دروازې ته
ورغله، کونډه یې کړه. علیمردان فرشتې ته کتل، هغې د ورتگ اشاره ورته
وکړه، ده شاته وکتل، رويا په تناره بوخته وه. زړه یې رپرډېده، ورغی،
هغې لاس ورکړ، دی غلی ودرېد.

هغې وویل:

- څنگه یې؟

- بڼه یم.

- ته څنگه یې؟

فرشتې اسویلی وکړ، ورو یې وویل:

- غرکه دې کړم، هره خوا او هر ځای را ته ښکارې، مړی می نه
تېرېږي، خوب می خراب شوی دی، پام می بل چېرته وي، بېخي
دې بل څوک کړم.

علیمردان بهر وکتل، ور وړاندې شو، په غیر پورې یې ونيوله، ورو یې

ووویل:

- زه هم بل رقم شوی یم، نه پوهېرم، چې څه به کېږي!؟

دروازه وټکېده، علیمردان په بیره ووت، نصرالله و. روپۍ واله پرېره یې اخیستې وه. څلور روپۍ یې علیمردان ته ونيوې، هغه جیب ته واچولې. نصرالله تار بندي وکړه، ټوله یې برابره کړه، بادیوه یې پورته کړه، علیمردان پخلنځي ته کتل، فرشته په علیمردان کې ورکه وه. رويا غږ وکړ:

- ډوډۍ تیاره ده.

نصرالله وویل:

- اوووو... ته اوس دې ته گوره، خو وروسته به یې وخورو، اوس دې له کنچنۍ سره کېنه!

اه! د علیمردان زړه په درېدا شو، سترگې یې واړولې، فرشته ولاړه وه. رويا دسترخوان ساپي کاوه، رويا بیا غږ وکړ، نصرالله بادیوه ښکته کړه. دواړه کوټې ته ننوتل، د علیمردان زړه نیولی و، په زوره یې څو مړۍ تېرې کړې. بهر یې کتل، ووت، چيلمچي ایښې وه، لوته یې پورته کړه، نصرالله منډه کړه، څنگ ته یې ودرېد، لوته یې ترې واخیسته، پر لاسونو یې اوبه ور واچولې.

کوټې ته ننوت، غلی کېناست. ترور یې د تورو بانجانو لکۍ د نصرالله مخې ته کېښوده، هغه خولې ته کړه، د مستو کاشوغه یې ور پورته کړه، ووت، لاسونه یې ومینځل، اشپزخانې ته ورغی، پتنوس ایښی و، وړه ټوټه گوړه یې خولې ته کړه، کوټې ته ورغی.

فرشته پر بوجۍ ناسته وه، د فکر په بې پایانه سمندر لاهو وه. رویا ولاړه وه، لاسونه یې پر تشو ایښي و، د علیمردان د کور کیسې یې کولې. علیمردان ووت، حجرې ته ورغی، د بهر خوا دروازه یې کولپ کړه. نصرالله باديوه پورته کړه، علیمردان په چورت کې و، دی به تر کله داسې وي، د دې غم او الرڅه انجام شته، که داېره ده سر او اخر یې یو دی او یو شان تکرار به لري!؟

شېبه وروسته کور ته ننوت، رویا یې له مور سره ناسته وه، تلویزیون لگېدلی و، علیمردان خفه شو، فرشته تللې وه. رویا یې مور ته منځ کړ، وپې ویل:

- فرشته لاړه، مور یې غوښته، شاید مازیگر بیا راشي.

- ډوډۍ یې نه خوړه؟

- نه، ویل یې مړه يم.

علیمردان بښکته کتل، زړه یې بې واکه و. مازیگر ته منتظر شو...
حجرې ته ورغی، کوچې ته ووت، د فرشتې کور ته یې وکتل، لرگینه
دروازه وه، شنه پرده ورته زړېده.
نوت، سگرت یې بل کړ، سندرې ته یې زړه کېده، جرئت یې و نه کړ،
تپ یې ورو نه غوښت. پرېښانی وړی و.
د دروازې درب شو، نصرالله په زوره وویل: (علیمردانه! وه علیمردانه!)

خنګ یې بدل کړ، په چوغو سترګو یې وکتل، نصرالله و، لمانځه ته یې
جگاوه. پورته یې وکتل، دیوالي سات ته ځیر شو، په بیره ووت، د تشاب
بیلر یې وکوت، تر نیمايي ډک و، دروازه یې ورو پورې کړه، پورته تاخچې
ته یې وکتل، نیمه پاکتي شامپو پرته وه، ژر ژر یې پر ځان اوبه تېرې
کړې، بهر ووت، کور ته ورغی.

فرشته راغلې وه. اه! دا مازیگر!! دا د رنګ او نور مازیگر دا د رنګ او
نور نجلۍ، دا د رنګ او نور کابنات، دا د رنګ او نور اوازونه، دا د رنګ
او نور لویه تماشه او دا د رنګ او نور ټوله کیسه!
له کوټې د ټکر د سندرې غبرخوت:

زما په وینښه د خوبونو لوی جهان!
په شپه کې راشي، په ورځ بیا لار شې له ما نه
د ستورو باغ پیدا د خاورو د انسانه

بناېسته د گلستانه، راځه ما له راځه!

د ايښي عكسه ولې بل خوا ته ورکېږي؟
سوره لوگيه اسمانونو کې خورېږي
د صحرا سينده چرته ځې کوم خوا غېږي؟
وچېږي - وچېږي، راځه ما له راځه!

د سيلۍ اسه، له اسمانه غورځول کوي
اول دارو شې، بيا د زړونو ماتول کوي
د يو کار نه يې او په ما کارونه سل کوي
وژل کړي، وژل کړي، راځه ما له راځه!

عليمردان ور وکتل، فرشته پکې ډوبه وه، لافاني وه، غرکه وه، عذاب وه،
خوند وه، سپوږمۍ وه، تورې خاورې وه!!
ده مخ واراوه، څار يې کاوه. رويا پورته شوه، عليمردان ته وگوښده، هغه
پورته شو، کوټې ته ننوت. ترور يې ناسته وه، سور رنگي چای ورته ايښی
و، هغې وپوښت:

- بې تابه غوندې يې، رنگ دې هم زير دی، ناجوره خوبه نه يې؟

علیمردان تکان و خور، سترگی یې ور واړولې:

- زه خو همغه د فشار ناروغي لرم.

- مالگه ډېره خوره!

- سیروم را ته ډېره فايده کوي، هر اوړی خو دانې کوم.

علیمردان بهر وکتل، فرشتې ځان ور مخامخ کړې و، ده ترور ته وکتل، هغې غټې سترگی اچولې وې، تیر یې کاوه.

بهر یې وکتل، اه! دا نجلۍ ولې په ما کې ده، زه ولې نیمگړتیا محسوسوم، زه ولې هېڅ نه وینم، زه ولې هر نظر د دې له ځانه کوم، زه ولې د ځان له تماشې وېرېږم، زه ولې نه پايښ او تر کومې!!؟

عشق دی، همه عشق دی، هر نظر، هر منظر، هره شېبه او هره ذره چغې وهي او د عشق له تاب او بې تابۍ په شور او فغان دي! فرشتې په تیکري اوسکې پاکې کړې، مخ یې واړاوه، رويا ته یې څه وویل، بهر ووته.

علیمردان غرق کېناست، فکر یې چېرته بېولی غونډې و، جگ شو، د حجرې پر لور ورغی، دروازه یې خلاصه کړه، ننوت، پرمخه پرېوت، په سونگهاري شو، ژړل یې...

ریکشه په تنگه کوڅه ننوته، رڼا یې ښکته- پورته کېده...

پاچا ریکشه ودروله، د کور دروازې ته ورغی، تېله یې کړه، ننوت، انگر
روښانه و، ځمکنی ډنډه یې پکې لېگده، مېرمن یې ور پورته شوه، سودا
یې ترې واخیسته، اشپزخانې ته یې یوړه. کوټې ته ننوت، مور یې ستړي
مښي ورکړه، ده ځواب ورکړ، بالښت ته تکیه شو، پورته پکې ته یې
وکتل، پکې ورته کرار وېرېښېد، پاڅېد، تېزه یې کړه، ټنۍ یې خلاصې
کړې، تېر یې یخ شو.

مور یې له علیمردانه خبر کړ، یوه شېبه ناست و، پورته شو، حجرې ته
ورغی. علیمردان تلویزیون ته ناست و، خو دغلته نه و، بل ځای پاتې و.
پاچا ور ننوت، غور او تازه سلام یې وچاوه، علیمردان ور پورته شو،
ستړي مه شي وشوه، ده ټول جریان ورته ووايه، هغه ډاډ ورکړ، ضمانت به
یې وکړي.

پاچا پورته شو، له ځانه سره یې بوت، کور کې یې ډوډۍ وخوړه، شېبه
وروسته علیمردان اجازه وغوښته، دوی د چای ټینگار کاوه، هغه بهانه
وکړه، له ترور سره یې خدای په امانې وکړه، بهر ووتل. پاچا مخکې و،
علیمردان ورپسې و، شاته یې وکتل، لرگینه دروازه وه، شنه پرده ورته
زړېده.

پاچا تر دوکانونو بدرگه کړ، سره بېل شول، علیمردان زنگېدلي قدمونه
اخیستل، سگرت یې ولگاوه، په زړه یې فریاد او شور و.

سرک ته برابر شو، مړاوې- مړاوې قدمونه يې اخیستل. کوتې ته ورسېد، د
ډرامې غږ خوت، ننوت، سلام يې وچاوه، هغوی ځواب ورکړ، دی گوښه
کېناست، ډرامې ته غوږ شو، خو نه يې محسوسوله، ژوند په ده ډرامې
کړې وي!!

ډرامه خلاصه شوه، شېرباز وپوښت:

- مور خو درې رېږې پېدا کړې، څنگه چل دې وکړ؟

- سهار ته پاچا راځي، د ټولو ضمانت به وکړي؟

زرین وویل:

- زه لکه چې نامي دوپه يم، زما ضمانت ولې نه کوي؟

ټولو وخنډل، علیمردان وویل:

- ستاهم کوي، له ما سره چا وعده کړې ده، په کارخانو پیرانو

مارکېټ کې مې له چا سره منشي کوي.

- تعلیم خو دغلته گټلې وي، د قلم له رنگه دې پیسې توپیري او له

خولې دې د جهان اثرناکې خبرې. ته يې په فکر او قلم گټه، زموږ

په برخه دې نارې وي.

ټولو وخنډل... شېرمامد پيالو وښورولو، غورپ يې كړه، چاينك ته يې لاس كړ، علیمردان ته يې وويل:

- بوره درته واچوم؟

- نه!

شېرمامد وغځېد، پيالو يې د علیمردان مخې ته كېښوده، علیمردان پلټي ووهله، له پيالې يې غورپ وكړ. شېبه وروسته ځايونه سم شول، ټول پرېوتل.

سهار لمانځه مهال پاچا ورغی، دروازه يې ټك ټك كړه، زرین ورووت، تود هرکلی يې ورته ووايه، كوټې ته يې دننه كړ، ټول وړ پاڅېدل، زرین چايجوشه پر گاز ډبه كېښوده، ووت. مجلس تود و، پكې ښه لگېده. دروازه خلاصه شوه، زرین ورننوت، له اخباره تپ خوت، شپږ ډوډۍ پكې تاو وې.

دسترخوان يې خور كړ، ډوډۍ يې پرې كېښودې، په دوه قابونو كې جلبۍ ايښې وې، زرین جلبوبۍ ورنيمه كړه، ډوډۍ كې يې تاو كړه، خونډور شخوند يې پرې وواهه.

شېرباز بحث راواچاوه، پاچا يې پوه كړ، چې علیمردان ته منشي توب پيدا شوی دی.

گرد سره ووتل، علیمردان په کوټه کې پرېوت، دروازه یې ور پورې کړه،
له رپک نه یې تپپ ور واخیست، د فرشتې ورکړې پینه یې ور واچوله، د
سردار علي تکر غبر وخت:

په لېمو کې مې مدام
عکس گرځي د گلفام
تورې سترگې مې گلگون شوې
په ارزو د گل اندام
بې د سترگو له خونابه
نه باده لرم، نه جام
په طلب د دل ارام کې
ما و نه لیدو ارام
زنځدان یې خدای کوهی کړ
ور بنویزم په هر گام
که یې خال د مخ غلام دی
زه غلام یم د غلام
که په عشق کې ناکام ډېر دي
دا ناکام دی، زما کام
خوښ یم، ستا په عاشقی کې

که نیک نام یم، که بدنام
په یاری کې مې قبول دی
ملامت د خاص و عام
د دعا په عوض غواړم
د خپل یار د خولې دشنام

دولسم څپرکی

زرین په خوند وویل:

- کار به کېږي، خو چې دا چکر به کله وهو؟

شېرباز شېرمامد ته وکتل، هغه په ټوکه وویل:

- خوبه مو! خو په سروبي کې درته کړې د پارک او بنځو کیسې

ټولې گپ وي!!

ټولو په کړس وخنډل... علیمردان موسکی و، زرین وویل:

- ځی، چې مالوم یې کړو، سبا ورځ شوه؟

شېرمامد په خوند وويل:

- بېخي دې ښه خبره وکړه.

ځايونه سم شول، زرین پورته شو، بټنې ته يې لاس وړ اوږد کړ، تياره شوه. عليمردان اړخ په اړخ اوښت...
شين ملا اذان پورته شول، عليمردان مشوره ورکړه، دا وخت د چکر او باغ ناران نه دی.

زرین په چرگ پسې ووت، دوی ټاپ چالان کړی و، په خيالونو کې پراته وو. غرمه شوه، مازيگری شو، دوی درې سره روان شول، عليمردان پاتې شو. شېرباز اندېښنه وکړه، ويې ويل:

- عليمردان خالي لاس روان دی!!

زرین په ټوکه د ((صد ټک زرگر...)) متل ووايه، شېرمامد وويل:

- چې په منښتوب ولگېد، زموږ د درېو مياشتو، په مياشت کې گټي.

- منم، خو چې کار يې وشي، سبا به تش جېب روان وي، شرم دی!

- نه، بلا سپری دی، څه درک به يې کړی وي.

له ډېې بښکته شول، باغ ناران ته ور تاؤ شول، ټکټونه يې پرې کړل، ننوتل.
تولو لوخ متې بښخې سې کولې، داسې يې ورکتل، ته و اښکار کوي.
عليمردان په تنگه کوڅه ورننوت، دروازه يې وټکوله، نصرالله ور ووت،
دی ننوت، په حجره کې يې وارول، بس يوه مشغولا يې وه، فرشته!
وخت يې تېراوه، خو نه تېرېده. بهر ووت، وړاندې يې وکتل، لرگينه
دروازه وه، شنه پرده ورته ځړېده. سگرت يې خښاوه، پرده پورته شوه،
فرشته وه، ځای پر ځای مېخ شو، نصرالله ور ووت، عليمردان ټنکی شو،
حيا يې وکړه، حجرې ته ننوت.

زړه يې بيا- بيا غوښتله، پورته شو، سگرت دانې يې کوڅې ته ور وشپنډله،
څوک نه وو، ننوت، اوږد وغزېد، سگرت يې ولگاوه، تيرانو ته يې کتل.
رويا رېباري کړې وه، د شپې ديدن ته وخت پاتې و.
پاچا ورننوت، دننه لارل، ډوډۍ وخورل شوه، حجرې ته ورغی، تلویزيون
ته ناست و، وخت لکه عذاب و، نه تېرېده.

ټپ يې چالان کړ، غوږ غوږ و، رېږدېده، سترگې يې لنډې وې. دېوالي
سات ته يې وکتل، دولس وې، بهر ووت، له حجرې کور ته وتې دروازې
ته ورغی، يوه سوري ته يې سترگه برابره کړه، انگر په سپورمۍ رڼا و،
خلک پر کټونو پراته و، د ځمکنې پکې بژس خوت.
شاته يې وکتل، پورته بامونو ته ځير شو، ورو گامونه يې واخيستل، دروازه

یې خلاصه کړه، کوڅې ته ووت، بنکته یې وکتل، تیاره وه، د فرشتې کور ته ځیر شو، زړه یې درېده، د کوڅو بر سر ته ورغی، کوڅې او بامونه یې وڅارل، بېرته تنگې کوڅې ته دننه شو. مخکې لاړ، د حجرې دروازه یې ورو خلاصه کړه، ننوت، پر کت وغزېد.

پرله پسې سگرت یې واهه...

لاسي بجلۍ یې رڼا کړه، له یوې دیارلس تېرې وې. اوږده ساه یې واخیسته، پر جیب یې لاس وټپاوه، اورلگید وشرنگېد، سگرت یې ور وویست، بل یې کړ، سترگې یې ترخې شوې. خوند یې ور نه کړ، پر دېواله یې چیت کړ. د کور خوا دروازې ته ورغی، یوه ترک ته یې سترگه برابره کړه، څه یې بدل و نه لیدل، د کلا د دروازې پر لور ورغی، ورو یې خلاصه کړه، د زړه درېدا یې زیاته شوه. بېرته تاو شو بڼه شاته شو، پورته بامونه یې وڅارل، زړه یې په زوره-زوره درېده، دروازه یې خلاصه کړه، د باندي ووت، لږ بنکته دروازه بنکارېده، پرده ورته پرته وه. پښې پسې درندې وې، درانده قدمونه یې واخیستل، تر دروازې ورسېد، هملته مېخ شو. دروازه خلاصه شوه، خوشبویی یې حس کړه، ور وړاندې شو، فرشتې پرده پورته کړه، فرشته یې داسې حس کړه، لکه حواس چې د عقل او عقل د حواسو په ذات کې گډ شوي وي، داسې یې حس کړه، لکه انسان چې تر بارانه لاندې ولاړ وي، داسې یې حس کړه، لکه فکر چې تر یقین پرته

شک نه مني او داسې يې حس کړه، چې هېڅ کله يې نه وه حس کړې، ور وړاندې شو، هغې ورو وويل:

- راغلی يې؟

- هو.

لاس يې ورکړ. علیمردان وروړاندې شو، دواړه تر شنبې پردې لاندې پټ وو. د هغې لاسونه يې امېل کړل، خپلې غاړې ته يې واچول، هغې يې پر سينه سر کېښود، خپل ځان ته څه بدله- بدله محسوسو بدله...
علیمردان ځان ته ورکش کړه، هغې سر تیت اچولی و، دواړو له يو بله تاؤ کړي لاسونه ډېر ژور حس کړل، لکه ښامار چې له خزانو تاو شوی وي.
اه! د زمانې دا منظر دې همداسې پاتې شي، لکه عکس، داسې دې پاتې شي، لکه په تصوير کې ولاړه گړی، داسې دې پاتې شي، لکه ابد، داسې دې پاتې شي، لکه لافاني بادونه، داسې دې پاتې شي، لکه عشق چې پاتې دی او پایي...

سره ورک وو، بايد په زمانې او د ټولې نړۍ پر گړيو او ساتونو افت نازل شوی وای!!

له ځانه يې بېله کړه، د هغې لاسونه مړه خطا شول، ور وړاندې شو، تر وېښتو يې ونيوله، هغې سر تیت اچولی و، ده يې مخ ورپورته کړ...

عليمردان شاته وکتل، کوخه يې وڅارله، بېرته ور وړاندې شو، فرشتې
بنکته کتل.

عليمردان وويل:

- شپه مې ځکه وټاکله، چې وخت کم دی، بل د زړه خبرې مې
رڼايي نه راباسي، شايد تيارې مناسبې دي. خو زه خوشاله يم، مور
مې رالېرم، شايد خپله يې راولم.

فرشته غلې وه. عليمردان ورو وويل:

- بې له تا مې نه کېږي.

فرشتې په اعتراض وويل:

- زما خو داسې کېږي!!!

- خدای دې اساني را ولي.

غاړه غړی شول، بې خبره وو، بې رنگه او بې نوره وو. فرشتې رخصت
واخيست، عليمردان پر زړه پورې ټينگه ونيوله، شېبه وروسته يې لاس
ورکړ، فرشته کور ته ننوته. بره په بام باندې د يوه سر سياهي ښکارېده،
لاندې يې کتل...

عليمردان حجرې ته ورغی، کوتې ته ننوت، اوږد وغځېد، ډوبه ساه يې
واخيسته، بهر ووت، سگرت يې بل کړ، ساه يې لنډه لنډه کېده، يوه شېبه
ولار و، ننوت، پرېووت، بالنس يې په غېږ کې ونيو، خوب ورغلی و.

ديارلسم خپرکي

لمر سوزؤل کول، اړخ يې بدل کړ، سترگې يې وسولوي، ووت، تشناب ته ننوت، ريزه يې لږه غټه شوې وه. ويې لامبل، ننوت، رويا چای تيار کړ، د نور کله په نسبت يې ډېر ورکتل...
له تنگې کوخې ووت، سپينکي هلک د دوکان تر څنگ ولاړ و. علیمردان زنگېدلی روان و، فکر وړی و، دا دنيا همداسې ښه وه؟! هو! همداسې ښه ده!

کوټې ته ورغی، ملگريو يې سودا اخیسته، د تگ ورځ يې ځنډولې وه. مازیگر و، شمال لگېده، سپينکي هلک د دوکانونو تر منځ ناست و، علیمردان تېر شو، سلام يې وکړ، سپينکي هلک ځان پټ کړ. علیمردان د ترور له کوره بيا خداي په امانی وکړه، نصرالله يې په تگ خفه و. ووت، د دوکان تر منځ تېر شو.

سپینکی هلک بېرته روان شو، تر دوکان تېر شو، د لوی کوڅې سر کې ودرېد، لاس یې پر تندي چتری کړ، روان شو، جومات ته ورغی، د اوداسه پر صوفه ولاړ و، بهر یې کتل....

علیمردان ورنژدې شو، سپینکی هلک ورووت، دواړه گرمه ستړي مه شي وکړه. هلک شله و، په ده بڼه لگېده... د هلک تورو سترگو خوند ورکاوه، فرشتې ته شوې وې. ورسره وپې منله، د اسلامیه کالج پر طرف روان شول.

سپینکي هلک ور واضحه کړه، چې ملگري یې راځي، یو ځای به چېرته هوټل ته ځي او بیا به علیمردان تر کوتې رسوي. دواړه روان شول، شمال بڼه لگېده...

د کالج په چمن کې منتظر شول. سپینکی هلک روان شو، د دوکان تر څنګ پي، سي، او، ته ننوت، غوړی یې پورته کړه، خبرې یې وکړې، په بېرته ووت.

د څنګ له دوکانه یې دوه بوتله فانتا ورواخیسته، د علیمردان خوا ته ورغی، کېناست، فانتا یې څښله... سپینکي هلک خالي بوتلونه وروړل. یوه سپین چیا سي موټر ودرېد، دوه تنور هلکان ترې راکوز شول. سپینکی هلک ورپورته شو، هغوی ورغلل، له علیمردان سره یې گرمه ستړي مه شي وکړه، څلور سره موټر ته وروختل. موټر روان شو...

سپینکی هلک علیمردان معرفی کړ، هغوی یې ښه هرکلی وکړ، موټر روان و، رڼاگانو منډې وهلې...

موټر ودرېد، ارنډ یې وکړ، دروازه خلاصه شوه، یوه پاڅه سړي توپک اوږې ته اچولی و. سپینکی هلک موټر ته ناست سړي ته اشاره وکړه، علیمردان ته یې وویل: (دا د دوی دفتر دی، لږه شېبه یو، بیا وځو).
علیمردان مسکی شو، سر یې وښوراوه. دوی ټول یې دویم منزل ته وروبلل.

سپینکی هلک تشناب ته ورغی، شېبه وروسته راووت، یو لاس یې شاته نیولی و. علیمردان پر چوکۍ ناست و. د کارما(سپینکی هلک) له ملگریو سره یې کیسې کولې.

سپینکی هلک د څوکۍ شاته ورتاؤ شو، ځان یې برابر کړ، یو دم یې حمله کړه، د علیمردان پر خوله یې دسپال کېښود، هغه شتکه وخوړه، ده یې پر خوله لاس کلک نیولی و، علیمردان بې هوښه شو، چې خوا ته ږنگ شو.

څو سپین چپني خلک په بیره ورننوتل، علیمردان یې پر دستگیره وچاوه، عملیات خونې ته یې ورننویست.

شېبه وروسته خلک راووتل، چپني یې لرې کړې، سپینکی هلک ته یې سر وښوراوه.

سپینکی هلک کاروباري وو، هغه د یوه انسان د گردو دوه نیم- درې لکه کالدارې اخیستې. په دریو کلونو کې یې پنځلس کسان خرڅ کړي وو، دا ټول هغوی وو، چې شک یې نه پیدا کاوه.

موټر یې وویست، راغلي څلور کسه هماغه څلور وو، خو درې په سیت کې او څلورم د علیمردان جسد و، چې په ډاله کې په رابرتپ کلک شوي پلاستیک کې تاو پروت و.

پر گډو- وډو لارو لارل. نیم سات وروسته موټر ودرېد، دوه تنه ترې بښکته شول، ډاله یې پورته کړه، په پلاستیک کې تاو جسد یې پر ډېران خطا کړ.

دواړه موټر ته وختل، موټر په ډېره بیره حرکت وکړ...
پاخه سرک ته ووتل، ټولو د ارام ساه واخیسته، خو د زړه په تاه خانو کې یې نا ارامی محسوسوله.

ریکشه په یوه کوڅه ورتاؤ شوه. گڼه گڼه وه، د پولیسو موټر ولاړ و،
رنگه گروپونه یې پر کېدل او گل کېدل.
پاچا سورلی ته وویل:

- څه پېښه شوې، لاره یې بنده کړې، خو خبر زنانه یاست، ورو ورو به ځو، خلک لاره راکوي.

ريکشه روانه شوه، خلک اړخ ته کېدل، لږ وړاندې گڼه گوڼه ډېره وه،
پاچا د خبريت پوښتنه وکړه، يوه وويل:

- له يوه بنايسته ځوانه يې گردې ويستي دي، هېڅوک يې نه پېژني.

پاچا ريكشه مخکې كړه، بنكته شو، مړي ته ورتاؤ شو، خو كسه پرې
ورتول وو، پاچا د يوه اوږه شاته كړه، سر يې برابر كړ. اففففف.....

دا خو علمردان دی، سر پرې وگرځېد، کېناست.

خوارلسم خپرکی

رویا او مور یې سر او تندی واهه، نصرالله پر ځمکه- ځمکه لگېد، پاچا د باندې ووت، ډله خلک ورغلي وو. د فرشتې دوی دروازه خلاصه شوه، یوه ډله بنځې ورغلي، ټولو بغارې وهلي. فرشته رېږدېدله، د دوو بنځو پر اوږو یې لاسونه کېښودل، چوله کې یې وکتل، اه! علیمردان مې پروت و. فرشته بې واره شوه.

...حتی غم او الږ خپله هم فریاد کاوه، بې درېغه ژړاگانې وې، یوه ډله سپرې ورننوتل، کټ یې پورته کړ، حجرې ته یې یوړ. درې ساته ووتل، فلاینکوچ موټر ودرېد، کټ ته اوږې ور وغورځېدې، زرین او شېرباز له مېرې سره وختل، موټر چالان شو، حرکت یې وکړ، په دوږو کې پناه شو.

دویمه وه، یوې نجلی لکه لېونۍ هره خوا کتل، بهر به ووتله، تر دروازې

د باندې به يې وکتل، بېرته به ننوته، اسويلى به يې وکړ، پر مټ به يې خولۀ ولگوله، رنگه به شوه، بې هوشه به پرېوته. رويا بوغبندونه تړل، نصرالله خفه ناست و، دېوال ته يې ولي لگولي و، مور يې نفلونه کول. پر مخ يې اوبسکې روانې وې.

سوې او تېرې چيغې شوې، يوې بسخې چيغه کړه: (وه خدايا!!! فرشته!!!)

رويا او مور يې په بېرۀ ووتې، دروازه خلاصه وه، د سپينکي هلک کور ته ورغلې، انگر سوو چيغو په سر اخيستی و، ټولو کوتې ته مندې وهلې. رويا کړکۍ ته ودرېده، خړېدلې پښې يې وليدې. په بېرۀ کوتې ته ننوته، تر پکې را خورند جسد شخ و. سپينکي هلک په منډه ورغی، چيغه يې کړه، مزي ته يې چارۀ ور واچوله، درب شو، جسد پر ځمکه وغورځېد. د فرشتې مور رنگه شوه، پرېوته، خولې يې زگونه وکړل... سپينکي هلک تر هسپتاله ورسوله، خو له هغې خوا يې مړی راوور. دوه غبرگ مړي د انگر په منځ کې ايښي وو.

پاچا اورېدلي وو، چې د گردو کاروباريان له وخته پېدا شوي دي، خو زړۀ ته يې نه پرېوته. غم چې په بل راځي، سړی يې نه محسوسوي، فکر کوي، چې دی هر چېرته په څۀ ناڅۀ طريقه بچ دی.

نصرالله يې سترگو ته ودرېد، پلاستيک کې تاؤ به پر دېران پروت و، زړۀ به يې ورېرېدېده!!

پنځلسم څپرکی

پاچا په لور غبر چغې وهلې:

- راځه! راځه! راځه! بسسس...

لاری ودرېده، پاچا او شېرمامد ترې بنکته شول، ننوتل، بوغبندونه یې پر شا کول، ډراپور په لاری کې سمول.

رویا کړکۍ ته ولاړه وه، د لاجي ونې ته یې کتل، مړې اوبنکې یې پر مخ روانې وې.

غنمرنگی مازیگر و، لکه ټول کابنات چې د علیمردان او فرشتې په وینو رنگ وي. رویا کتاب خلاص کړ، د علیمردان عکسونه یې بنکل کړل، گل روپۍ له برنډې بنکته شوه، قران شریفونه یې رویا ته ونيول، هغې مچو کړل، دواړه بهر ووتې، پر گاونډیانو وگرځېدې...

د سپنکي هلک کور ته ورغلل، دعاپر وروان وو. د فرشتې وربندار رویا ته مخ کړ، چيغه یې کړه:

- هغه خو ستا فرشته وه!!

ژړاوې تازه شوې... نصرالله په بیره ورننوت، په لور غبر یې وویل:

- لالا مې وايي ژر راي!

رويا ژړل، د مور فشار يې لوړ شوی و، سترگو ته يې سپرغی بادېدې، د فرشتې دوی کور سپرې مالومېده، ژوند پکې نه محسوسېده. رويا او مور يې د فرشتې له کورنۍ غاړه غړۍ شول، ژړا او انګولا شوه... رويا او مور يې را ووتلې، په دروازه کې يوې بڼخې غږ وکړ، نصرالله ورغی په غېږ کې يې ونيوه، پر سر يې مچو کړ. رويا حجاب سم کړ، ژړل يې... زړه يې کاواکه و، قدمونه يې رېږدېدل، په نه زړه روانې شوې، د کوڅې سر ته ورسېدې، رويا شاته وکتل، لرگينه دروازه وه، شنه پرده ورته ځړېده.

پای

کابل

شپاړسم نومبر، دوه زره او يو ويستم

**Get more e-books from www.ketabton.com
Ketabton.com: The Digital Library**